


UDI NÈ CYÀ

KULEDIIBWA CYÀKÀBÌDÌ

 ...dinda dya Mulaadilu wa Cidimu, mu mudimu wa Mukalenge. Nenku mèmè ne Mwaneetu Neville tuvwa tuteeta bwa kudisangisha pamwe, kadi tuvwa, bwa diyiisha, cituvwa bafwanyine kwenza. Mwva mèmè nteeta bwa kumufikisha ku dilwa mwab'ewu bwa kunuyiishaye nwènù bônso mu dinda emu, bwa anshiile mèmè diloolo edi, kadi kwenzekabi ne bipangike, mèmè ki wíkala ne mu dinda emu ne diloolo bwa kucyenza's. Pa nanku, yèyè mmusumbishi wa bintu mulenga's. Nenku kumpala kwa twètù kwikala ne... kubanga kalaasa, mwva mumwambile ne netwikale anu ne kalaasa cyanaana, bu muvwaku kakuyi bapitepite bûngì baa kutudi kaaba aka mu dinda emu, nenku bwa kwenza anu kaalasa cyanaana. Kumpala kwa mèmè kwenza cyòci eci, ndi muswe kufilaku kaadimanyisha kakese. Ndi ne . . .

² Tudi ne bamwe bantu badi bafikè mwaba ewu bafùmine ku New York, bwa kwanji kushaalaku neetu. Ngeela meeji ne kacya ncituku mwanji kutuutakeena ne biine bantu abu to. Mwaneetu Neville wám̀bì ne wáfumu ku dyakula paa bwalu abu. Makeelela diloolo ngũmvù bamba ne bavwa ne . . . ditempu dya mashinyi abo divwa dikwate mudilu udi munyangakaje ditempu adi dijima. Mèmè kupatuka bwa kuya kamona bantu abu, nenku bavwa bamweka bantu baa musangeelu, beena Kilisto balenga baa dikema. Ne bôbò biine, bantu bamweke bapele, anu mutudi twètù bônso aba emu, nenku Mwaneetu Wood ne babidi anyi basatu baa kutudi tuvwa baswe kudisanga bwa kumona ní katuvwaku anu bafwanyine kubasumbila ditempu dya mashinyi dya patupu. Kadi bavwa ne kalolo kaa menemene nenku kwambabo ne bôbò . . . assurance uvwabo nende bwa dyôdi ditempu adi, bavwa bakafike mu mushindu wa bacincimikiibwe wa bikengela balekele mwine assurance awu. Kadi, nansha nanku, mwena mudimu uvwa mufute kabeki kaa assurance awu, anyi, bavwa ne—mbabälùjile assurance wa ditempu dya mashinyi abo adi, wíkala pámwápa mwa kukumbana bwa kupingajabo ditempu dikwabo dya mashinyi. Nebamanye aci, ngeela meeji, mu dimwe anyi mu diibîdì, anyi cintu bu nanku, anyi mu diibîdì, ngeela meeji ne mmwômò. Ne pa nanku tudi baswe bwa—bwa kwabanyanganaku naabo tunyinganyinga twabo atu, kwenzaku peetu cyônso citudi mwa kwenza aci bwa—bwa kubakwacisha, bwa kubamanyishaku ne tudi—tudi bânà baabo baa balume ne baa bakaji mu Kilisto Yesu, ne tudi tuumvwilanganaku njiyà muntu ne mukwende. Nenku—nenku ndi ngeela meeji ne muntu

ne muntu mmufwanyine kujinga kudyumvwaku pende mushindu awu, bwa dikwacisha dikese kudibo mu cikondo eci. Bidi ndambu bya pabwabi, ngeela meeji, kacya ncutuku mwanji kwangata mulambu to kacya bandela, kadi ne—nêndekelè Mwaneetu Neville àcyênzè yêyè. Aci—aci's nkwowa byanza kadi kwela muntu mukwabo bwalu pambidi, kí mmwômò anyi? Bidi anu bîmpè. Twasakidila, Mwaneetu Ben. Anu muntu kampana, udi ne, anu kaacintu kakese kaudi naaku kaudi mwa kubeelela aku, ndi mutwishiiabwe ne mbafwanyine kukaanyisha.

Mwaneetu Neville, Iwâku kuneeku. Mêmè ncutu mumanye mwa kucyenza to. Enza wêwè anu cyônso ciwikala naaci mu meeji aci.

[Mwaneetu Neville udi wamba ne: “Twasakidila Mwaneetu Branham. Ne mêmè mwine ntu ngumvwa disanka bwa kwenza cintu mushindu ewu, bwalu cyôci eci ncitù citwambulwisha bwa kwikala batambe kufwanangana ne Kilisto ne baa nyuma. Misangu mikwabo bantu batu bamba ne: ‘Ndi muswe unsambidileku bwa ngiikale mwena Kilisto mutambe bwîmpè.’ Ee, ndi. . . Nkaadi mumane kukusambidila, mpindyewu ndi muswe kukuleeja mushindu wa wêwè kwikala mwena Kilisto. Amen. Mushindu wa dicyenza's ngwôwò awu, ne kukangulaku mwoyi webe wa luse awu. Ne ntu kabidi mumanye ne, Mwaneetu Elliott, katu yêyè ulombangana kaa pa luse bwa bwalu abu to, kadi pende's mmulema, ne pa nanku. . . kabidi kêna ne mudimu to. Pa nanku, mu dinda emu, netwikale anu mwa kukangula myoyi yetu ne kukwacishaku bantu aba. (Ndi ngeela meeji, malongo a disangishila milambu's ngôwò aa, *apa*. Eyowa.)—Muf.]

[“Taatù wa mu Dyulu, mu dinda emu, tudi tubandisha mêtù etu kûdi Wêwè, patudi twakidila cyôci eci apa; biikale tuditangila twêtù biine, mushindu wûdi Wêwè mutubeneshe bônso, ne mutupe bintu bîmpè bya mubidi bu bitudi naabi dijinga bwa bilenga byetu ne bwa dyakalenga dya nsòmbelu wetu. Kûdi Wêwè, mu dinda emu, nkutudi tulambula citudi twalabaja bu cyetu citupa cikese cya dyabanyangana dyetu dya makenga eci. Dyebe dyabanyangana dya makenga's ndidi dinene!”] Eyowa. [“Kadi, Mukalenge, tudi tucyanyisha bu twêtù mwa kupetaku anu ndambu naka wa dyabanyangana dya makenga, mûkaadi Wêwè mwabanyanganeku neetu makenga bikole amu. Ki bananga beetu mbôbò aba kaaba aka munkaci mwetu emu, Nzambi, ne twêtù mu dinda emu nyewu tulomba bwa Wêwè kutubeneshaku mpindyewu patudi tukangula myoyi yetu apa. Nenku Wêwè yângàtaaku, wénzè muwikala Wêwè mumone mudi mutambe bwîmpè ku Nyuma Webe amu. Mu Dîná dya Yesu, ne bwa bwalu Bwende. Amen.”] Amen.

[Bânà beetu badi bangata tusunsa tutwe ku tunaayi bwa kupicisha malongo a disangishila milambu, benda bangata mulambu wa kudi disangisha bwa famiye wa Elliott, padi mwimbi wa cisanji wimba misambu mishiileshiilangane apu.]

3 Mvwa ndyambidila, pàmwăpa ne, pavwabu munkaci mwa kwenza cyôci aci apu, mbifwanyineku kumpeesha mpunga wa kubakula kaacintu kampana kaa kwakwilapu mu dinda emu, cyangacila mu bimwe bya ku byena-bwalu bya kale ne bikwabo bînkaavwâ mufunde pa dibeki. Ngeela meeji ne bambi bônsò batu benza nanku. Dînà dya dikù edi ndînà kaayi, mpindyewu, beena ditempu dya mashinyi didi dyoshike edi? [Mwaneetu Neville udi wamba ne: “Elliott.”—Muf.] Elliott. Mwaneetu wa balume ne Mwaneetu wa bakaji Elliott ne mwanaabo mulela wa balume awu badi mu citanda emu mu dinda emu anyi? Piikalabomu, bu nwênù mwa kajuukilaayiku anu kuulu, ne kwamba, kwambaku anu ndambu ne: “Tudi tunusakidila bwa . . .” nwambila cisamba, mona’s, s’mbîmpè. Nudiku ne dîyi dya kwamba, Mwaneetu wa balume Elliott ne Mwaneetu wa bakaji Elliott, dya kwambila cisamba anyi? [Mwaneetu Elliott udi wela twasakidila wabo.] Nzambi akubeneshe, Mwaneetu wa balume Elliott. Abi’s mbîmpè be. Twasakidilaayi. Nzambi ikale neenu, wêwè ne Mwaneetu wa bakaji Elliott ne mwaneenu mulela wa balume.

4 Bantu aba mbafumine ku New York. Ncivwa mumanye ne bavwa kaaba aka to. Bavwa bamba ne mvwa naabu mu muyiiki wa mpala ne mpala, anyi ne mvwa musambile naabu anyi cintu kampana, musangu kampana. Ncivwaku mubamanye to anu pângătwîdyanganyi naabu makeelela awu, ne kusangana ne mbeena Kilisto baa kalolo, bantu balenga baa kacya. Nenku batu basômbèle lwà ku New York kwaka, lwà ku Hudson River Valley mu mwaba kampana, ne pàmwăpa kupicila ku mukaba wa mêyi anyi cintu kampana nkudibo biitabuujile Mukenji, ne bapaane byônsò, bamwangale, biikale anu bafila myoyi yabo ne mèbà abo ônsò kudi Kilisto. Nenku tudi baswe bwa nwênù kumanya ne ewu ki wetu mwaku mukese utudi twamba, Mwaneetu wa balume ne Mwaneetu wa bakaji Elliott, ngwa ne, tudi peetu beena lwendu, twêtù aba. “Tudi beena lwendu ne beenyi pa buloba ebu. Tudi twenda tukeba cimenga cidi Muciibaki ne Mucyenji mwikale Nzambi.” Kadi padi dikenga dinukwate mu bintu ebi, dyabulu uteeta bwa kunwosha ne kunuciinyisha, tudi neenu lukama pa lukama, bwa kwikala biimane paanyima peenu mu maalu ônsò atudiku peetu mwa kwenza bwa kunukwacisha bwa nwênù kajuukuluka awu. Nujuukaayi kuulu mu Dînà dya Mukalenge Yesu ne nutungunuke ne kwenda kuya. Kanwikadi—kanwikadi babungame to, nansha. “Ntatu ya baakane yitu yâbûngî, kadi Nzambi utu ubasungila ku yôyi yônsò.” Ne pa nanku tudi—tudi bamanye ne tudi batekemene ne maalu aa neênzekè, kadi tudi bamanye ne tudi kabidi batekemene kudi Musungidi wetu Udi mutambe ne bucimunyi, citudi twêtù, mu Yêyè Udi mutupikule awu.

5 Mpindyewu, leelu mmwenze bu dituku dyûle tente ne bya dyenza, ne mu dinda emu mvwa ngeela meeji kuntu kwaka, mfuma kudiyambidila ne ndi mufwanyine kulongesha katanci

kakese mu kalaasa kaa Dyalumingu. Byenze bu ne, kucivwija kalaasa kaa Dyalumingu mu dinda emu. Ne diloolo edi pa dībà mwandamutekete ne tusunsa makumi asatu, ndi muswe, cyòcì ciikale diswa dya Nzambi, kuyiisha Diyiisha dyanyi—dyanyi dya Cidimu Cipyacipyaa, bu muvwabi ne dyalumingu dishaale anyi dyalumingu diloolo mvwa muyiishe Diyiisha dyanyi dya Noël. Nenku diloolo edi nēnyiishè Diyiisha dyanyi dya Cidimu Cipyacipyaa pa dībà mwandamutekete ne tusunsa makumi asatu, bu Mukalenge mwa kwanyisha. Mwaneetu Neville neanyiishe dyende diyiisha dya Cidimu Cipyacipyaa, kabidi ndi mmona Mwaneetu Stricker lwà kaaba aka ne Mwaneetu Collins, ne, kaa, bambi bakwabo mwaba ewu, ne Mwaneetu Palmer mwikale neetu kaaba aka, baa ku Géorgie, ne—ne bakwabo bashiileshiilangane mwaba ewu. Mbambi, nenwikale mwa kubateeleja diloolo edi.

⁶ Nenku mvwa mubiikile Mwaneetu Neville makeelela awu, pa cintu kampanda civwa cintuute ku mwoyi, bu mudibi ne eci n’Cidimu Cipyacipyaa, ne kabidi ndituku dya kumpala, bu dyalumingu dya kumpala, bidi ne, diloolo edi, pamutu paa kwenza didikungwija dinene ne dituuta dya mikobolo ne dyenza dya maalu a lukutukutu mudi baa pa buloba benza amu, twangataayi twètù meesa a Mukalenge mundankulu. Nwamonu anyi? Nwamonu’s, kusadila Mukalenge. Mwaneetu Neville uvwa mwitabe ne yèyè uvwa wela meeji ne mbikumbanangane anu menemene. Nenku diloolo edi, bu Mukalenge mwa kwanyisha, nēmfilè meesa a Mukalenge pa dībà dikumi ne ibidi jaajaaja diloolo edi. Nenku netutwadije Cidimu Cipyacipyaa, kabiyi mu dituuta dya mikobolo ne dyenza dya maalu a lukutukutu to, biine abi bidi anu bîmpè piikalabo baswe kubyenza, kadi twètù tucivwijaayi anu citambe kwikala cinsantu ne cya meeji matooke, nenku tuseemenaayi ku eci cidimu mu mushindu wa meeji matooke kumpala kwa Kilisto, biikale tufila byetu byònsò bitudi naabi abi, ne mucipu wetu. Kì nkuya ku dibeji dipyadiya anyi cintu kampanda cya bu nanku, kadi kubanga cidimu cipyacipyaa to, twètù katutu twitabuuya bintakanyi bya nanku awu abi to. Wèwè udi ukudimuna dibeji uya ku dipyadiya anu bwa—bwa kudyaluja cyakabidi dituku didì dîlondà, pa nanku twètù tukudimunaayi anu myoyi yetu tuyitume kudiYe, nenku twangate meesa a Mukalenge diloolo edi mundankulu. Nenku ndi ngeela meeji ne mmusangu wa kumpala wündiku mvuluka, kacya ngîkala mwambi, wa dicyenza kacya. Udi uvuluka nanku anyi, Mwaneetu Neville? Kadi ncintu cipyacipyaa bwetu twètù mpindyewu, ne cidì mpuukapuuka menemene bwa Cidimu Cipyacipyaa cilwa mushindu ewu, nudi bamanye’s, cintuuta anu—anu nanku, mēmè ndyambidila ne ncifwanyine kwikala cya cikoka ntema.

⁷ Ndi ncinka pa dībà adi ne ewu pàmwāpa newikale bu musangu wa ndekeelu wüngîkalà ne mushindu wa kwakula

neenu bônso bwa cikondo kampanda mpindyewu, biikale tubwela mu Cidimu Cipyacipywa, mwikale mbwela mu budimi bwa bwambi, ku mudimu wa Mukalenge. Nêngiikalè mwa kuumuka bu lumingu lùlwalwà elu, anyi ku mbangilu wa lumingu lwàlondà, nya ku Phoenix, bwa masangisha matwe ku dikumi ne ataanu, anyi dikumi ne asambombo malondangane, mu bibandabanda mwônso mwamwa, ne kupicila mu Sunny Slopes ne mu Scottsdale, ne lwà mu nyungulukilu mwônso mwa bibandabanda mwamwa. Ne pashiishe tudi ne Cibilu cya Beena Kilisto baa Kantu-ku-byanza cidi ne cya kwenzeka kuntwaku, ciikalà cibilu cya matuku ataanu ku ndekeelu kwa masangisha ônsò awu. Mbalongolole bwa ngaamona mwa kwakula ne mangumba ônsò, umwe ne umwe wa ku ekeleeziya yabo ya myaba ya mu bimenga binene byônso bya Maricopa Valley mu Phoenix ayi. Nanku nebatwadije mu dya matuku dikumi ne ataanu. Pa nanku mêmè nênguùmukè muneemu matuku matwe ku dikumi kumpala, bwa ne. . . Pàmwâpa nêngiimanè bwa kumonaku mulunda wanyi mulenga, Mwaneetu Moore, ne bààbúngì baabo mu dipweka amu. Pashiishe nekwikale nêjè umata mu njila mwônso amu, ne bikwabo, nenku bikengela kuya kumpala kwa dibà. Ne pashiishe mêmè. . . bààbúngì baa kunudi's mbambi.

⁸ Nanku Mwaneetu Roy Borders, piikalaye mwaba ewu mu dinda emu, yêyè utu pa ciibidilu uteeka masangisha mu bulongame padibo babiikidisha masangisha apu. Nanku mu diikisha dya Noël edi, ee, ntu pa ciibidilu mfila njila wa kulonda bwa mwaba wa diya cidimu cidi cilondà, kadi eci cidimu mu mushindu kampanda anyi kansanga ncivwa mudyûmvwè bwa kwenza nanku to. Ndi ndyumvwa ne nênyè kenza disangisha dimwepele, ne pashiishe kwônso kwandombolaYe bwa disangisha dyàlondà aku nênguùmukilè mwaba awu e kuya. Ne pashiishe kuumukila ku disangisha dyàlondà, kwônso kwikaladi aku, nya anu mwandombolaYe amu.

⁹ Nanku ndi mwindile mpindyewu bwa cintu kampanda cyenzeke munda mwa cidimu eci. Ne bikeena-kumona byàbúngì mbindwile matuku mashaale aa. Mu dinda kampanda cya cinene kabidi ne byônso biikale bileeja ne bimweka bu ne cintu kampanda cinene cidi cyamba kwenzeka. Pa nanku mêmè ndi anu ntungunuka ne kuMweyemena Yêyè. Bimwe bya ku byôbì abi ncyèna nansha mbyumvwa to. Ne katùtu tuumvwa bikeena-kumona to, bitu bitambe kwikala mu bimfwanyi ne misangu mikwabo katùtu tubyumvwa anu mu byôbì menemene to, kadi tudi bamanye ne mbilelela, nansha bishi. Pa nanku, nebyenzeke. Ntu mbifunda.

¹⁰ Ne pa nanku ndi ngeela meeji ne bakaavwa bacyâmbè kabidi, anyi bivwa bikengela bwa kwambiibwaci ne, ne kasumbu kaa balubuludi ne kasumbu kaa balami tudyènzè cimuku netwikale ne cya kudisangisha mu tabernacle emu,

disangisha dya bônso pamwe, pa dîbà mwandamutekete jaajaaja maalaba diloolo. Mpindyewu lekelaayi mmanyishe bwalu abu cyakabidi bwa ne piikala balami, mwaba wônso udibo basanganyiibwa awu, piikalabo basanganyiibwa mu cibambalu cikwabo mwamwa baamona mwa kuumvwila ku kaacikolokolo kakese, bwa ne maalaba diloolo pa dîbà mwandamutekete jaajaaja, bônso ne mpaasata—bônso ne mpaasata, ne kasumbu kaa balami ne kaa balubuludi, mbafume ku dingambila kukaadi katanci kakese ne bivwa bikengela bwa kudisangishabo maalaba diloolo. Ne Mwaneetu Neville mmuswe kumona kasumbu kende kaa balami bwa kuyiikilaye naabo, ne balubuludi batu ne dyabo dîbà dya cisangilu dya ciibidilu, pa nanku nebadisangishe pamwe maalaba diloolo.

¹¹ Mpindyewu, mu dinda emu, kumpala kwa twètù kuseemena ku Dìyì, mpindyewu, kaa, katwikadi mu dilwijakaja bwa nî ncinyi nî ncinyi cyônso to. Nudi ne dituku dijima dya leelu edi, ne diloolo edi ne maalaba, twangataayi anu dîbà dyabûngi ne—ne katubwedi mu bintu ebi lubilulubilu to. Mu bushuwa bwa bwalu, ntu mumanye ne bantu batu bacyoka anyi bazengela ne, anyi, baswa kwalukila kumbelu, nudi bamanye's, bwa dyabo. . . balwijakaja, bakadya cyakudya cyabo cya mundaamuunya, kabidi baabayaabo mbacîndile. Mona's, dîba adi, aci's—aci's ncîmpè, udifinde anu cyanaana upatuke mu cimùmà. Ne—ne—ne bakwabo beenu bôbô baswe kushaala, mbîmpè. Nenku twètù katwena. . . Kabyena bikengela bwa nwènù kwenza mudimu maalaba to, mpindyewu, ne pa nanku tudi anu twangata dîbà dyabûngi. Nenku ki bwa cinyi mvwa ndyambidila ne pamutu paa kuyiisha anu bwa mēbà matwe ku asatu anyi anaayi, ndi mufwanyine kwangata mēba mwandamukulu anyi dikumi pa dilongesha. Nudi numôna anyi? [Mwaneetu Branham ne disangisha badi baseka—Muf.]

¹² Bantu bônso badi bafumine ku Géorgie ne ku Alabama abu bavwa bamfikishe ku didyumvwa munene be diloolo adi. Ngeela meeji ne mvwa nsanganyiibwa pambelu paa birô, kadi bônso bakaavwa baye pa kuumusha anu Billy, e kwambaye ne. . . Mwaneetu West ne bakwabo, bàdî biikale balunda baa kalolo ne baa lulamatu. Ncyêna mbamona kaaba aka to, kadi ndi ncinka ne badipu. Kubiikilabo e kwamba ne: “Ee, Mwaneetu Branham neenzè Kalaasa kaa Dyalumingu, mu dyalumingu mu dinda anyi?” Nêjè pende munkaci mwa diloka mu Louisville, tudyomba twambe ne nebakange bibeeba binene bya dyendela abi ku bibweledi ne ku bipatukidi, ne njila neyiikale ne busenu.

¹³ Billy kwambaye ne: “Ee, bidi mwa kwenzeka ne,” yêyè ne: “neayeku.” Yêyè ne: “Pàmwäpa Mwaneetu Neville anyi yêyè, umwe wa kudibo.”

¹⁴ Bôbô ne: “Ee, mpunga wa ne bidi mwa kwenzeka awu mmukumbane, ki twètù bälwalwä abu!” Njila mujima awu kuumukila anu ku Alabama kwaka, ne mu njila ya busenu ayi,

kadi mêmè—mêmè ncyêna mwakanyine kwikala ne balunda bu nanku to. Mpindyewu, s'ncyá bushuwa. Mêmè—mêmè ncyêna mwakanyine kwikala ne balunda bu nanku to. Kudi cintu kampanda kudibo aku. Nenku ndi ngumvwa anu bingenza bibi bwa kumanyisha masangisha, pândi mumanye ne ndi ne bantu badi biitabuuje Mukenji, ne—ne biikale balwa, ne—ne bannange.

¹⁵ Nenku mêmè—mêmè ntu misangu yônsò njinga bwa kwikala munangiibwe. Pâncivwà mwânà mutekete kabavwaku bannange kudi muntu nansha umwe to. Ncivwaku mêmè ewu ne dikwacisha kudi muntu nansha umwe to. Mvwa muneemu mu Indiana, mulediibwe mu Kentucky, nanku mvwa bu kazoolo kaa cizubu ku mukolo bwa bânà baa muneemu emu. Mu famiye wetu, bânà baa balume bônsò, pamwe ne bônsò, bavwa banwa mfwanka ne maala ne bikwabo, pa kuumusha anu mêmè. Nenku mvwa—mvwa cibèngabù mu wetu famiye, ne cibèngabù mu tulaasa, ne ku mudimu mvwa cibèngabù, ne kwônsò kûmvwà nya mvwa cibèngabù. Kadi pashiishe ndekeelu wa byônsò pângàakapetà Kampanda uvwa munnange mu bulelela, Yesu, ki kwambaYe ne: “Nênkupèèshè baataatù ne baamaamù, bânà beenu baa balume, bânà beenu baa bakaji, ne balunda.”

¹⁶ Kadi pashiishe cintu cya pabwaci ncyá mushindu udi bulongolodi bukubi Bwende bunene bwa lungenyi, mushindu udiYe ufikisha bintu, ku Dyèndè dyenzeka. Bimweka bu ne dinanga ditu ne njiyà ya pabwayi mu dyôdi; kacyi njiyà to, kadi di—dibinduluka. Ne pashiishe ndi ntangila pambelu munkaci mwa bantu, mudiYe mumbiikile mêmè ewu bwa ngiikale musadidi Wende, kadi ntangila pambelu munkaci mwa bantu mmona mùdi mpekaatu wenda udifindamu, dîbà adi bikengela anu ndyelamu ne cyônsò cidi munda mwanyi aci, nudi numona's, bwa kumusunsula. Nenku aci cidi cicivwija cikole kudi...ku wanyi mushindu mêmè wa dicitangila, mona's, bwa kwamba miine maaluu awu. Kadi, nansha nanku, lwà mwinshi menemene mwamwa, dinanga dilelela ndidì dikwata mudimu mushindu awu. Nwamonu's, dinanga dilelela.

¹⁷ Mpindyewu, mwaneebe mukese wa balume anyi wa bakaji yêyè unayila mu njila mudi mashinyi anyeemakana, ne wêwè mumanye ne nansha ku tootooto nansha ku ndandanda nebamukume ku mashinyi. Mpindyewu, yêyè mwambe ne: “Mona's, Papa, mêmè ndi muswe kwikala pambelu apa,” udiku wêwè mufwanyine kwamba ne: “Kaamwoyi keebe kaa bwânà aku kabeneshiibwe, Junior wanyi, wêwè tungunuka anu ne kunayila mu mùsèèsù amu” anyi? Awu kî ntaatù wa cya bushuwa to. Byôbi bikengela kubakula kakwacikwetu aku kukambulwila kuulu kadi kukanangula mapi kumfundu aku, kukatandisha, kukònya myonji, anyi cikwabo kana cyônsò, bwa kukalamina kule ne mùsèèsù awu, cyanaana's nebakashiye. Mmwômò anyi? Ee, ki mushindu ngwôwò awu udibi bikengela kwenza ne Evanjeeliyo. Bikengela wêwè kunyukulula ne kusaka, ne—ne—

ne kuteeta bwa kwenza cyònsò cyùdi mwa kwenza aci bwa kulamina bantu mu njila. Mpindyewu, ndi ntekemena ne muntu ne muntu yònsò mmucyũmvwè mu mushindu awu. Mémè—mémè ndi anu ne ditekemena dya ne dimwe dituku kaaba aka paanyima pa byònsò bimane kujika ne dîbà adi piikala bibwikilu byumushiibwe pa mpala yetu, netũmvwè dîbà adi.

¹⁸ Mwaneetu wa balume Way, mémè...Bible mulenga unwakampeesha wêwè ne Mwaneetu wa bakaji Way bu matapishi a Noël awu, aci's neciikale cintu cîmpè cya kulaminyinamu tuubintu tũndi mfunda pamutu paa mukanda bu ewu, pângààpetà mpunga wa kubitucisha ku mashinyi a mikanda. Ncitu muswe kufunda to, bwalu ncyèna mwa kubala cyanza cyanyi mémè mwine to, kadi mmunyi mwikala muntu mukwabo wa cyanaana mwa kucibala? Ntu mubãmbilãmbile ne ntu ne mfundilu wa cikoso wa wànyì mushindu. Ne bikengela mmulonge mémè mwine bwa kumona ne cîndi mwambe ciine ncinganyi. Kadi nê—nêmbituucishè ku mashinyi a mikanda dîngà dituku. M'Bible wa mabeji madilekelele, mùdi mwa kuàngata anu mudi kaaba aka emu. Ndi ne mifundu yibidi kaaba aka mu dinda emu, myaba yibidi yindi njinga kubala. Nenu mu Bible wâkampêeshàye ewu, udi udipatula mushindu *ewu*, ne udi mwa kwangata dibeji dimwe mu Genese, mu Bwakabuulwibwa, anyi mwaba kana wònsò, ne kuàtèèka ònsò kaaba kamwe, ne kuàbadila anu pambelu mushindu ewu, nwamonu's. Ne pashiishe kaaba kakese lwà paanyima apa lwà mu nyima emu kiikale ne kabeji kaa munda mutupu, udi anu mwa kwalukidila ku òwò awu, ku Mifundu yònsò mifunda pa diyiiisha adi ne bikwabo. Mbilenga bya dikema. Pa nanku ndi ntekemena ne nênkwacishanganè naabi ku dipetela Kilisto misuuka mivule.

¹⁹ Nzambi abenesheku muntu ne muntu wa kunudi. Ndi muswe kwamba kabidi bwa matapishi mîmpè matambe a Noël adi muntu ne muntu mumpeshe awu. Ekeleeziya mmumpeeshe nkooci mupyamupya, kaa, mushindu mwine wũndi mumwanyishepu's we! Nenu ndi mupete nkooci mipyamupya yibidi bwa Noël. Mwaneetu wa balume, ekeleeziya mukese wa mu Macon mwamwa, mu Géorgie, kuntu kwaka, Mwaneetu Palmer, mmuntumine nkooci mupyamupya. Ne tabernacle mmumpeeshe nkooci mupyamupya, ne kudi bintu bîmpè bũngi cyanaana bîmpesha, ne—ne mapà a Noël mu mfranga. Biine abi, ki bivwa beena cibambalu cya bitadi bangambila ne cyòci ciikale matapishi a Noël ne bafundepu ne “matapishi a Noël” anyi ne “matapishi a Mufikilu wa dilediibwa,” nî ncinyi nî ncinyi cyònsò, abi kaayi udi mwa kubiitaba; bwa cyanaana cîndi ne cya...cidi—cidi cibwela mu mudimu, bidi anu bîmpè. Nenu ncyà bushuwa ne ndi ngeela muntu ne muntu wa kunudi twasakidila, mukajaanyi ne mémè, ne bânà baanyi, ne twètù bònsò tudi tujikula kusakidila kwetu kudi muntu ne muntu, kudi muntu ne muntu

wa kunudi, bîmpè bitambe menemene. Tuvwa mwa kujinga kwalukila ne kwalujilaku muntu ne muntu wa kunudi etu peetu matapishi, kadi kamwena anu mushindu wa kwenza nanku to, nudi bamanye's, nudi anu. . . Ekelekele, ncyêna—ncyênaku ne mushindu wa kwenza nanku to. Mvwa mwa kujingaku kucyenza, kadi ncyêna—ncyêna anu ne mushindu wa kucyenza to. Ndi mutwishiibwe cya bushuwa ne nudi bumvwe. Ne ndi mumanye ne aci cidì dijinga dya mwaneetu wanyi wa mushinga mukole udi musômbe kaaba aka ewu, yêyè pende. Tudi anu tuumvwa ne bantu mbatunange mushindu awu, tudi tubaanyisha.

²⁰ Mpindyewu, twinyikaayaaku mitu yetu mpindyewu bwa disambila, bwa tudilongolole, bwa kutwadija Diyiisha mu dinda emu.

Mu Bwikadi bwa Nzambi udi ne mwoyi mmutudi tubwela mpindyewu, ne dicincika dya maalu, ne mu diMucina, tulwâlwa mu Dînà dya Mukalenge Yesu, bamanye ne katwena bafwanyine kulwa biikale twamba ne: “Mpindyewu, Taatù, ki William Branham nyêyè ewu, anyi, Orman Neville,” anyi nî nganyi nî nganyi yônsò utudi bafwanyine kwikala awu, mbafwanyine kutubengela ne lukasa lwônsò. Kadi tudi ne ditwishiibwa ne Yêyè mmwambe ne: “Nwênù balombe Taatù cintu kana cyônsò mu Dînà Dyanyi, necifidiibwe.” Pa nanku ncyêna ngeela meeki ne ndi mufwanyineku, ne dîna dyanyi mêmè, kupeta nî ncinyi nî ncinyi cyônsò kudiYe to. Kadi ndi mumanye ne pândi nkwata mudimu ne Dînà dya Mwân'Ende, dibà adi ndi mpeta dilomba dyanyi, bwalu mu Yêyè awu ki mûndi mweyemene. Mu Yêyè awu ki mutudi ne mwoyi ne mutudi tupetela buumùntù bwetu. Nenku tudi ne kwanyisha mu dinda emu, Nzambi, bwa cyônsò cidìYe kutudi, nenku aci ki mwoyi wetu ne buumùntù bwetu mu kaabujima.

²¹ Ndi nKusakidila bwa kaekeleeziya kakese aka, bwa mpaasata waku, ne bwa balubuludi ne balami, bidimba byônsò. Kabidi ndi ne kwanyisha bwa Nyuma Mwîmpè udi ubabeeja. Swaku bwa Nyuma Mwîmpè munene awu atungunuke ne kubalombola ne kubaludika mu tujila tudiYe muswe bwa bôbò kwendela. Patudi tubala mu Mapungila, Dikulukulu ne Dipyadipya, kabidi ne mu *Cikondo Cya Nicée*, ne muvwabi ne pavwa mâsaamâ adikuma munkaci mwa bansantu, ekeleeziya mujima uvwa udisanga, ne mwoyi umwe basoka Nzambi, ne dilomba dyabo divwa difidiibwa. Muntu ne muntu wa kudibo bôbò bu bidimba bya Mubidi wa Kilsto, bajila bya kudya ne basambila, ne Nzambi umvwa ne wandamuna ku disambila. Taatù, swaku bwa kaekeleeziya kakese aka katambe kwikala kaswikiibwe mu myonji ya dinanga dya muntu ne mukwende ne Nyuma Mwîmpè, mu mushindu wa kâshâàla bu umwe wa ku yôyi ayi, bwa kakwikadiku dikuuyakana munkaci mwetu to mu cidimu cilwalwâ eci. Swaku bwa kwikale anu dinanga dya difwana dya Nzambi, ne muntu yônsò wenda mu njila wa Kilsto,

mu mshindu wa ne beena lwendu bààbúngì bacyòke munkaci mwa njila baamona mwa kulwa ne baasungidiibwa. Swaku bwa bantu biikale bamba ne paudi ubwela mu biibi bya kaacitanda kakese aka, Bwikadi bwa Nzambi budi butuutakeena neebe ne mwakidilu wa kalolo. Umushaku mabeedi munkaci mwetu, Mukalenge.

²² Nunku tudi ne kwanyisha bu mutudi ne myoyi yidi ne nzala bwa kuumvwa Dìyì Dyebe. Tungunukaku ne kufila nzala mu myoyi yetu Bwebe Wèwè, Mukalenge. Bu mwakamba Davidi wa kale ne: “Bu mudi ngulungu weyela lukasalukasa uringa kasulu kaa màyi, musuuka wanyi udi ne nyoota Bwebe Wèwè.” Patudi tutuma meeji etu ku kangulungu kakese, kasha mutudi bafwanyine kukabiikila leelu ewu, kadibo basume kudi mbwa ya diitu, kashaale mashi bipweka. Kadi kenda kajimijija mwoyi waku, kadi kiikale ne cya kupeta màyi piikalaku kaswe bwa kwikalaku ne mwoyi. Padiku anu ne kaapeci màyi, mwoyi waku udi uvwijibwa mupyamupya. Swaku bwa twètù kwikala ne nyoota ya mshindu awu, Mukalenge, ya ne tudi ne cya kwikala ne Kilisto bwa twètù kwikalaku, tudi ne cya kwikala ne Kilisto bwa twètù kuvwijibwa Ekeleeziya utudi tulomba awu. Bwa twètù kwikala ne nsòmbelu yitudi tujinga bwa kwikala naayi ayi, tudi ne cya kwikala ne Kilisto patupu netufwe.

²³ Mpindyewu patudi tubuulula Dìyì Dyebe mu dinda emu apa, bwa kupetaku busambi ne mbwebwe ya ditupikila, bwa kutamba kutuseemeja pabwìpì Nende, ndi ndomba, Taatù, bwa Nyuma Mwìmpè watubuulwilaku Dìyì, bwa twètù, Mukalenge, bu basadidi Beebe, twatamba kwikala badipaye bìmpè bwa kukungamangana ne cidimu cipyacipya eci. Bwalu tudi tulomba nunku mu Dìnà dya Yesu Kilisto. Amen.

²⁴ Mpindyewu, pàmvwà ngeelangana meeji mu dinda emu pa cishimikidi cya ne ncidimu cipyacipya, mvwa ndyambidila ne bivwa pàmwàpa bifwanyine kwikala bìmpè bu mèmè mwa kuteeka ku luseke Dìyiisha dyanyi dya Cidimu Cipyacipya adi too ne diloolo edi, kadi kwalukila apa mu yimwe Mifundu ya kalaasa kaa Dyalumingu, ne kwangatamu cyena-bwalu bwa kwakwilapu bwa katanci kakese, pa cimwe cya ku byena-bwalu bya mushinga mutambe bunene bîntùku mumanye mu Bible. N’Dilongesha dyakayiishabo kudi Mukalenge wetu bwa musangu wa kumpala, Dilongesha dya kumpala dyakayiishabo kudi Yesu, nunku ndi ngeela meeji ne mbifwanyine kwikala bìmpè bwa kucivwija dilongesha dyetu dya kumpala dya cidimu.

²⁵ Mpindyewu, kuulu nkutalale bwa muntu kunudi anyi, elabi cyanza cyebe muulu tũng, pawikala muumvwe ne kudi mashika ndambu? Mvwa ngeela meeji ne mvwa mucyũmvwè lwà kuneeku eku. Doc, ní udi penyi, bandishaku cifi cya luuya aci anu ndambu, bwalu ndi muumvwe mashika anyungulukila kuneeku eku. Ndi mumanye ne nudi ne cya kuwũmvwa peenu nwèntù

badi aku abu, bamwe baa ku nwênù abu, nangananga aba bàdi ne bânà.

²⁶ Mpindyewu tubuululaayaaku mu Bibles yetu mu dinda emu, mu Efeso, nshapita mwí4 wa Efeso, nenku tubange kubadila ku 11, mvensa wa 11 wa nshapita mwí4 wa Efeso. Ne pashiishe netubuulule pashiishe kuumukila pa díbà adi, kuumukila apu, kuya ku Yone 3.1-12, ne netubale myaba yibidi mu Mifundu. Tubalaayi mpindyewu mu nshapita mwí4 wa Efeso, ku mvensa wa 11, ki kutudi tubangila:

Ne yéyè wakapa bamwe, bapostolo; ne bamwe, baprofeta; . . . bamwe, batangadiki; ne bamwe, bampaasata ne balongeshi;

Bwa dipwangaja dya bansantu, bwa dyenza dya mudimu wa bwambi, bwa diibaka dya mubidi wa Kilisto,

Too ne patwafika bônso mu . . . bwobumwe bwa diitabuja, ne bwa dimanya dya Mwânà wa Nzambi, too ne ku mupwangane awu . . . muntu mupwangane, ku cipiminu cya cipidi cya kaabujima kaa Kilisto:

Bwa kubangila apu katwikadi kabidi bânà to, batankakajiibwe baatutuma kumpala baatutuma paanyima, ne bangacike ku lupepele kana lwônso lwa dilongesha, ku mayelè a bantu, ne majimbu a budimu, kudibo bashaala bindile bwa kuseeswishangana;

Kadi mu kwamba kwa bulelela mu dinanga, twamona mwa kwenda kukola too ne ku yéyè mu maalu ônsò, yéyè udi mutu, Kilisto mene.

Bwalu yéyè mwena mubidi mujima ùdì mulamakane bimpè ne mukwatakaja ku cidi dinungu dyônso ditwala, bilondeshile dyenza dya mudimu didi ne bwenzeji mu cipiminu cya citupa cyônso, wenda ùbândisha mubidi too ne ku didiibaka dyawu wôwù mwine mu dinanga.

²⁷ Mpindyewu, ndi mubale aci bwa cyamona mwa kunupeesha cintu kampanda cya nwênù kulongelapu panwikala bamane kwalukila kumbelu. Mpindyewu nêmbalè mufundu wanyi mu Yone 3, Mufundu mumanya bimpè menemene:

Nenku kuvwa muntu wa mu Bafaalesa, dînà dyende Nikodeme, mukookeshi kampanda wa beena Yuda;

Yéyè umwèumwè ewu wakalwa kudi Yesu ciibufuku, ne wakamwambila ne: Laabi, tudi bamanye ne wêwè udi mulongeshi mufumine kudi Nzambi, bwalu muntu nansha umwe kêna mwa kwenza bishima byùdi wêwè wenza ebi, piikala Nzambi kayi nende to.

Yesu wakandamuna ne wakamwambila ne: Bulelela, bulelela, ndi nkwambila ne: Muntu yéyè kayi

mulediibwe cyakabidi, kèna mwa kumona bukalenge bwa Nzambi to.

Nikodeme wakamwambila, Mmunyi mudi muntu mwa kulediibwa pakaadiye mukole? udi mwa kubwela musangu mavibidi munda mwa mamwëndè, kadi kulediibwa anyi?

Yesu pa kwandamuna . . . wakandamuna ne: Bulelela, bulelela, ndi nkwambila ne: Muntu yêyè kayi mulediibwe kudi mâyi ne kudi . . . Nyuma, kèna mwa kubwela mu bukalenge bwa Nzambi to.

Cidi cilediibwe kudi . . . mubidi cidi mubidi, ne cidi cilediibwe kudi . . . Nyuma cidi nyuma.

Kukemi bwa pândi nkwambila ne: Nudi ne cya kulediibwa cyakabidi apu to.

Lupeepele ludi lutuuta kudilu luswe, ne wêwè udi umwa cyona cyalu, kadi kwèna mwa kwamba ne nkwèpì kudilu lufuma, anyi ne nkwèpì kudilu luya to; mushindu awu ki udi kabidi muntu yònsò udi mulediibwe kudi Nyuma.

Nikodeme kwamba . . . wakandamuna e kumwambila ne: Maalu aa adi mwa kwenzeka munyi?

Yesu wakandamuna e kumwambila ne: Wêwè udi mulongeshi munene wa Izaleela, kadi kuyi mumanye maalu aa anyi?

Bulelela, bulelela, ndi nkwambila ne: Twètù tudi twamba bitudi bamanye bushuwa, ne tufila bujaadiki bwa bitudi bamone; kadi nwènù kanwena nujingulula bujaadiki bwetu to.

Piikalabi ne ndi mukwambile maalu a pa buloba, kadi wêwè kuyi witabuuja to, mmunyi munwitabuuja, mèmè mukwambile . . . maalu a mu dyulu?

²⁸ Mpindyewu, Nzambi abenesheku Diyì Dyende. Nenku ndi muswe kwangata cyena-bwalu mu dinda emu cya Dilongesha dya kumpala dya Yesu. Dilongesha dya kumpala dya Yesu, divwa ne: *Udi Nè Cyà Kulediibwa Cyàkàbidi*. Aci ki civwa Dilongesha Dyende dya kumpala. Mpindyewu, mu mushindu wa kalaasa kaa Dyalumingu, bwa ncilu kuyiisha ne kudipacisha diyì bwa diloolo edi, ndi mudyāmbidìle munda mwa mwoyi wanyi ne eci ncintu kampanda cya cipandangana mitu, ne kudi bantu, tutu tutamba kucyumvwa dîbà dyònsò, nenku mèmè kudiyambidila ne mbifwanyine kwikala bîmpè mu dinda emu bu twètù anu mwa kukenketa cyena-bwalu eci munda ne paanyima, kucitookesha. Nenku ku ntwadijilu menemene nkwòkò aku: *Udi Nè Cyà Kulediibwa Cyàkàbidi*. Ne cyòci ciine ncya ndondo wa menemene.

²⁹ Nenku tudi—tudi tusangana ne kudi muumvwija bûngi cyanaana ne mashiileshiilangane adi bantu bacipeesha. Pamwe ne ekeleeziya yônsò yitu yamba ne udi ne cya kulediibwa cyakabidi, kadi yônsò ayi umwe ne umwe yidi ne àyì—àyì muumvwija mashiileshiilangane a cyôci aci, cidi kulediibwa kwa cyakabidi kuumvwija. Ndi mufwanyine kuya ku ekeleeziya wa ba-Méthodistes mu dinda emu, badi bamba ne: “Tudi twitabuuja ne udi ne cya kulediibwa cyakabidi.” Nudi nucyumvwija bishi? Nya ku ekeleeziya wa ba-Baptistes: “Ne twêtù tudi peetu twitabuuja ne udi ne cya kulediibwa cyakabidi.” Nudi nucyumvwija bishi? Nenku ndi mufwanyine kuya ku ekeleeziya ne ekeleeziya yônsò, tudi bafwanyine kusangana, bu twêtù mwa kuya ku mangumba ônsò nkama citeema mashiileshiilangane a ekeleeziya awu, nkufwanyine kwikala muumvwija mashiileshiilangane nkama citeema. Pa nanku, pa kumona ne kudi muumvwija mashiileshiilangane bûngi cyakaa, paaci ciikale Dilongesha dya mu Bible, kudi ne cya kwikala, ne kudiku anu, Bulelela mu mwaba kampanda.

³⁰ Pa nanku, vulukaayi mpindyewu ne, kî mbyambiibwe ne: “*Uvw’a* kwenza bimpè bu wêwè mwa kulediibwa cyakabidi” to, kadi “udi *ne cya!*” Mpindyewu, twêtù, bu bantu badi baakula Anglais, tudi tuumvwa cidi mwaku ewu *ne cya* wumvwija, mbwena kwamba ne, “kakuyi mpatà to, bidi bikengela anu ùcyènzè.” Nwamonu’s, ncintu cidi *ne cya* kwenjiibwa! Kî nne “kî cìvwà cimpè kwenza, bivw’a kwikala bimpè be bu wêwè mwenze” to, kadi “udi *ne cya* kulediibwa cyakabidi!” Kaa, bu twêtù mwa kwangataku anu mwaku awu mu dinda emu ne kukuwunsulu, cidivu wumvwija, mudibi kabiya mwa kwenzekaku to nansha bishi nansha bishi... Ne pa dibà adi piikalaci cya mushinga munene ne cyôci ciine cinene mushindu awu, bwa ne kabyenaku mwa kwenzeka to nansha bishi nansha bishi bwa kubwela mu Bukalenge bwa mu Dyulu, anyi nansha bwa kuBumona to, wêwè kuyi mulediibwe cyakabidi, ne muumvwija mashiileshiilangane bûngi cyakaa a mwine mwaku awu, *kulediibwa cyakabidi*, s’bivwa bikengela bwa twêtù kuwukebulula ne mwoyi mujima, bwa kujandula ne cidivu wumvwija ncinganyi.

³¹ Kakwenaku muntu nansha umwe munda emu udi muswe kuya mu dikengeshiibwa to, kakwenaku muntu nansha umwe to. Ne kanutu nwendesha mashinyi nufumina ku ntanta wa nkama ne nkama ya kilomeeta, nwendela mu njila ya mabwe a mashika, biikale nunyanga mpetu yenu ya byakudya, mfranga yenu, anu bwa kulwa mu ekeleeziya emu, ee, twămbè ne, bwa kulabulangana ne bantu ku cyanza (nansha mudibi ne nutu banange kwenza nanku), ne kuteeleja mudi mpaasata ne mêmè mwine ne bambi bakwabo tuyiisha Dîyì (s’nutu nupeta cyôci aci myaba yônsò yinudi nusanganyibwa ayi, bampaasata, bambi, anu mutudi twêtù emu, basadidi baa Kilisto), kadi

kudi cintu kampanda cidi cinukoka mwaba ewu, nangananga mu mwaba ewu sungasunga. Ki bwa cinyi, bidi mmudimu wetu twètù bu bampaasata, bwa kutabaleela ne kasumbu kaa mikooko aka kadi kadiishiibwa, ne kadi kadiishiibwa bu mudibi anyi, bwalu Nzambi wa Bukole bwònsò nealombe mashi enu nwènù abu ku byanza byetu twètù. Ku dituku dya Cilumbulwidi, netulumbulule bwa bwalu bwenu. Pa nanku, pa kumona bujitu bunenaanenaale budi buteekiibwe pambidi peetu ebu, ne Nzambi mutupeeshe bantu badi batunange ne biikale balwa bwa kututeeleja, dîbà adi bivwa bikengela twètù kupicisha dîbà dyetu ku musangu ne musangu ku ditabaleela dya misuuka yenu. Nenku padi anu kaacintu kaa nzànzànzà kakese katudi tumona kajuuka kiikale kakayi kajaalame to, mmudimu wetu wa kulwa kudi yêyè muntu awu, bwalu tudi balami baa mikooko biikale tutangila mwine mukooko awu. Nenku mêmè mumone mukooko awu udyà cisoosa cibi cìikalà mwa kuwushipa, bivwa bimpè bu mêmè mwa kuwusaka kule ne cisoosa aci; kujoomona cisoosa aci kucikupa anu kule naawu mu mushindu wa wòwò kawuyiku mwa kufika mwaba udici to, bwalu necishipe mukooko awu.

³² Nenku mu matunga a ku Wesete emu mbamanyeku cisoosa kampanda cidi ne, nyama yêyè anu mwa kucidya, batu bacibiikila ne “katàdyamba.” Ncyèna mumanye ní kudiku muntu kampanda ukààdi muumvwe baciteela anyi, katàdyamba. Eyo. Kabalu kadi mwa kucidya, nenku kuyiku ne cyùdi kaa kwenza naaku nansha cimwe to. Kadi kashaala anu kaamùyàpàndi. Kwèna mwa kuteekaku ciseba cya disòmbela paanyima paaku apu to, ne wêwè mwine kwèna ne cyùdi mwa kwenza naaku nansha cimwe to. Badi bacibiikila ne “katàdyamba.” Nenku udi ne cya kulamina bimunà byebe—byebe kule ne cisoosa cibi aci. Nenku piikalaci mwa kufikisha kabalu ku didya cintu kampanda, kabalu, eyowa’s, kòkò anu kadidinge kadye cintu kampanda cya cikafiikisha mu ngiikadilu wa nanku awu, cikabweja mu katombòtombò aku, mona’s, wêwè’s newikale mulami wa ngombe wa pa kabalu mukwate ne bya luse bwa wêwè mulekele kabalu keebe kakadye cisoosa cibi, katàdyamba aku. Bidi bileeja ne wêwè kwèna ucyuka maalu to.

³³ Nenku mpaasata mulelela, musadidi mulelela wa Kilisto neikale cilejilu cya cikwate ne bya luse cya Kilisto, bwa kumona mukooko wudya cintu kampanda cìikalà mwa kuwupambwisha, anyi kuwuwija mùyààpàndi kumpala kwa Nzambi, munyangakaji wa Dìyì Dyende, munyangakaji wa mikenji Yende. Kì mbîmpè wêwè kwenza nanku to. Bivwa bikengela wêwè kutabaleela aci ne ntema yònsò.

³⁴ Pa nanku Dilongesha dinene dya Yesu didi difundiibwe kaaba aka kumpala kwetu eku edi, mu Bible ne: “Udi ne cya kulediibwa cyakabidi.” Kudi ngumvwilu mishiileshiihangane bûngi cyanaana yadi, bu múnkaavwà mwambe kumpala amu,

mu mushindu wa ne, mèmè kudyambidila mu dinda emu, bwa bààbùngì bàkaavwà bankonkekonke ne civwa cyumvwija cinyi ne mmushindu kaayi uvwabo mwa kulwa beena Kilisto balelela, ki mèmè kudyambidila ne pàmwăpa tudi bafwanyineku kubwela mu cyena-bwalu aci ne kucyangata anu bitooke tòò bilondeshile mwanyi paanyi mûndi mumanye mwa kunupeeshaci amu. Nenku kacyna mu mushindu wa diyiiisha kampanda to, cidi mu mushindu wa dilongesha dya kalaasa kaa Dyalumingu, bwa bantu kumonabo mwa kuumvwa Mukenji. Mpindyewu, muumvwija bûngì cyanaana a “kulediibwa kwa cyakabidi.”

³⁵ Nenku mpindyewu ndi ngamba eci, ne ndi mumanye ne ciyaaya pa mukaba wa mēyi, ne ndi muswe kwambila nunku ewu bampaasata biikalà pàmwăpa mwa kupeta mukaba wa mēyi ewu. Ndi ngeela meeji pàmwăpa anu bishiilangane ndambu ne mùtù ekeleeziya wa ciibidilu ucilongesha, ndi ndongesha ne ngiitabuuja, ne ngiitabuuja ne ndi mwa kujaadika mu mushindu mukumbane ku Mifundu ne, udi ulediibwa kudi Nyuma ne pasiishe ubatijiibwa mu Mubidi ku Nyuma Mwîmpè.

³⁶ Mpindyewu, bààbùngì baa kudibo batu balongesha ne anu kujuuka cyanaana ne kulwa bwa kwikala muleejiibwe kumpala kwa disangisha, ne bikwabo, bu—bu ngènzâmpèkââtù, ne udi muswe kwitaba Kilisto bu Musungidi webe sungasunga, ne aci ki Dilediibwa dipyadipya. Bààbùngì batu biitabuuja ne dibatijiibwa dya mu mâyi ki Dilediibwa dipyadipya. Ne bamwe baa kudibo batu biitabuuja ne udi—udi ulediibwa kudi mâyi paudi ubatijiibwa mu mâyi apu. Nenku kudi ngumvwijilu yadi mishiileshiilangane bûngì cyanaana. Bààbùngì baa kudibo, bavule mbatu biitabuuja ne kwambulula ku mwoyi kwa twitabaayi kampanda ne kwitabuuja dilongesha kampanda dya ekeleeziya, anu kwitaba cyanaana ne kwamba ne: “Ndi ngiitabuuja ekeleeziya munsantu wa *Cikampanda*. Ne—ne ndi ngiitabuuja ne Nzambi ki—ki Musungidi wa bantu, ne bikwabo. Ne kubangila ku dituku edi, ndi—ndi nshaala cidimba cya ekeleeziya ewu, ne mbwela mu bwobumwe ne beena Kilisto.” Badi biitabuuja ne aci ki “kulediibwa kwa cyakabidi.”

³⁷ Nenku nansha mudibo bambulula twitabaayi ku mwoyi amu, ncyêna ngeela meeji ne tudi bafwanyine kucidyula to, bamwe baa kudibo mbakezuke ne bansantu, bamwe baa kudibo badi mu Mifundu anu ya menemene eyi, kadi Mufundu ngudi kawuyi muteekiibwe pa kaaba kakumbane to. Nenku, nansha mene dyangata dya Mufundu awu, ndi mèmè ngiitabuuja ne Dilediibwa dipyadipya ncintu kampanda cya citambidile aci. Nansha mene mushindu mulenga wûdì mufwanyine kucyamba wambilamu awu, mèmè ndi ngiitabuuja cintu cya ne Dilediibwa dipyadipya nditambidile kule ne kule meeji ebe mîmpè ne mmwenenu yebe, bingenyinyeni, nditambidile aci.

³⁸ Ncyêna muswe kwamba eci bwa kunyangakaja cijila to, ne ncyêna ngeelulwila bulongolodi bwa ekeleeziya kampanda

to, kadi àbùngi a kudiwu adi amvulwija mwe—mwe—mwena Yuda kampanda, ndambu wa . . . ndyela dya bilele. Kadi ncyèna ngiitabuujja ne bivwa bikengela kwela bilele ku cyambilu to, kî mmwaba wa dyelela bilele to. Kadi ki bwa cinyi bwa kutwala dîyî dîndi naadi mu meeji edi, kî mbwa kwela bilele to, kadi mbwa kuleeja cyakwidi cya cîndi muswe kwamba. Ncya ne nsaserdose kampanda wa Katolike musangu kampanda wakaalukila kumbelu pamwe ne . . . mu diitânù, ne muntu mupyamupya uvwaye mukudimwishe mucima ku ekeleeziya wa Katolike. Nenku muntu uvwa mukudimune mucima ku Katolike awu uvwa mwoshe dipunda dya munyiinyi wa ngulube, ki kwambaye ne: “Mumpeele, wamfwilaku luse, paanyima paa civulukidi cyanyi cingaalukidile ne, leelu ngwa diitânù. Kadi ndi ngiitabuujja ne bilondeshile dilongesha dyetu dinene dya ekeleeziya, ne musangu kampanda mêmè ewu mwwa mwena Yuda, kadi wêwè kummyamina tundambu twa mâyi mansantu ne kunkudimuna kunguumusha ku bwena Yuda kumvwija mwena Katolike. Mpindyewu nêmmaminèku ndambu wa mâyi amweamwe awu pa dipunda dya munyiinyi wa ngulube edi bwa kudivwija mushipa.” Mpindyewu, mbwena kwamba ne, kwamba kwa nanku kakwena kuvwija munyiinyi awu mushipa to. Wôwô udi anu munyiinyi wa ngulube, nansha mâyi awu mafwanyine kudyamba ne mmansantu a bishi.

³⁹ Nenku nansha mutudi tuteeta bwa kwela meeji ne tudi mu bulelela mu kwamba kwa twitabaayi anyi kukashaala mwena ekeleeziya kampanda amu, wêwè uciidi anu cyûvwà aci pawikala kuyi mulediibwe cyakabidi kudi Nyuma wa Nzambi. Kacyena cikushintululaku to. Twitabaayi yenu ayi, diya kashaala mwena ekeleeziya, anyi dishintulula dya mmwenenu yebe, anyi meeji ebe mîmpè, nansha mafwanyine kumweka mîmpè a bishi, kaena anu majaalame to. Bidi bikengela kwènzekè cintu kampanda, dilediibwa dipyadipya ndilabula, cintu kampanda ciikàle cyènzeka. Pa nanku kî ncyôci aci cididi citwala dilediibwa dipyadipya to. Mpindyewu, ekeleeziya mishiileshiilangane, mmifwanyine kwamba ne: “Ee, itaba *cikampanda* anyi itabuujja *cikansanga*, ki cididi cîmpè.” Kadi kî mmwômô to.

⁴⁰ Mpindyewu, cya kumpala, bwa kuteeka nshindameenu, cididi cyenza ne bidi bikengela bwa tulediibwe cyakabidi mbwalu Bible udi utulongesha ne tudi “bônso balediibwe mu mpekaatu, bafwimba mu bubi, ne balwa pa buloba ebu twamba mashimi.” Dîbà adi aci cididi cituleeja ne ngiikadilu wetu, anu kuntwadijilu mene, ngwa mpekaatu kacya anu kwônso eku. Katwenaku bîmpè to, twamb’eku twamb’eku. Pa nanku katwena mwa kulakaku mukana bwa cintu kampanda ku budimu bwetu, ku meeji etu matooke, *anyi* bwa bunene butudi, anyi bwa bukesa butudi, anyi bwa cinyi cikwabo cyônso to, tudi bapiile anu bya menemene, twamb’eku twamb’eku. Ne kakwenaku cintu nansha cimwe citudi mwa kwenza pa bwalu abu to. Wêwè kwènaku

mwa... Yesu wakamba ne: “Nganyi, ku didyelela dyende dya meeji, udi mwa kusakidila ku bul-...kantu kamwepele ku bule bwende, katupa kampanda ku bule bwende?” Udi mwa kudyelela meeji ônsò, kukwatakaja biloota bya mishindu yônsò pa bwalu abu, kucibala, kucilonga, kucikenketa, ne bikwabo byônsò, kadi kuyi mwa kwangulaku nansha mpasu to. Pa nanku aci’s cidi ciciimansha cyônsò anu kwaka. Ndi ne disanka dyâbûngì mudici cyenza amu, bwalu bu ne ncilaale ku meeji a dimanya dya cintu kampanda, meeji matwe, twêtù binyonga bya bikwate ne bya luse ebi’s tudi bafwanyine kwikala bashiya ku luseke, nunku katuvwa bafwanyine kupeta mpunga to. Kadi Nzambi mmucishintulule, anyi kavwaku muciteeke mu mushindu awu ku cibangidilu to. Ekeleeziya ki yitu misangu yônsò anu yicikodyakaja. Nzambi utu ucivwija cipeepele. Pa nanku ncipwekeshiibwe panshi mu mwaba utudi twêtù bônsò mwa kumona, utudi twêtù bônsò mwa kucipeta. Cidi bwa ewu yônsò udi muswe.

⁴¹ Mpindyewu, mpindyewu, muntu nansha umwe kî mmufwanyineku kusungila mukwende to. Mpindyewu, cidi nî nganyi nî nganyi uteeta bwa kwamba kacylene ne cidici cishintulula to, muntu nansha umwe kêna mwa kusungila mukwende to. Nansha yêyè wa meeji matwe a bishi, nansha mudimu wende mwikale wa bishi, nansha mwikale mpaasata, nsaserdose, mwepiskopo, kardinale, anyi paapà, kênàku yêyè ne cidiye mwa kwenza mu bwalu bwa disungila mwoyi wa muntu nansha yêyè nganyi to, bwalu yêyè mwine awu nngenzâmpèkââtù, mulela mu mpekaatu, mufwimba mu bubu, mulwe pa buloba wamba mashimi. Mmwena mashimi anu kwine kwônsò aku, ne dîyi dyônsò didiye mufwanyine kwamba ndifwanyine kwikala dishima bu dyôdi mwa kwikala dibengangana ne Dîyi dya Nzambi ne ndongamu wa Nzambi.

⁴² Kadi Nzambi mmwenze ndongamu bwa muntu kusungidiibwaye. Ne muntu kêna mwa kusakidila kantu nansha kamwe ku ndongamu awu to. Ndongamu wa Nzambi. Nanku ki ndongamu awu utudi biikale, baswe kulonga mu dinda emu. Ndongamu wa Nzambi ncinyi? Yêyè mmwambe ne: “Dîyi dya muntu yônsò diikale mashimi, Dyanyi Mêmê diikale Bulelela.” Ki bwa cinyi, katwena bafwanyineku kudidinga kushintulula cyambilu nansha cimwe, bwa kucivwija cintu cikwabo kampanda to. Nansha mishingà yetu ne bikwabo byamba cinyi, bikengela tupwe abi mwoyi. Eci ki Dîyi dya Nzambi. Kabyenaku mwa kwenjiibwa mu mûngà mushindu nansha bawamba ne ngwa bishi to. Nzambi udi ne ndongamu, Yêyè ukaadi mwenze ndongamu.

⁴³ Nanku, vulukaayi ne, ku cintu cya kumpala aci, wêwè kuyi mulediibwe cyakabidi kwakuumvwaku to. Yêyè mmucyâmbè misangu yibidi. “Muntu yêyè kayi mulediibwe cyakabidi kêna mwa kubwela mu Bukalenge to.” “Muntu yêyè kayi mulediibwe

cyakabidi kēna nansha mene mwa kumona Bukalenge to.” Mpindyewu aci, kabidi, mbasuminyinepu. Mwaku awu, mu dyanza dya myaku yōnsò ayi, badi bangambila ne byakakengela bwa mu dicifunda amu, bôbò, ne padibo bamba ne, “bulelela, bulelela” apu, ndisuminyina, bu mudi ci—ci—cintu cya mushinga munene. “Bulelela, bulelela, Ndi nkwambila!” Ne mwaku ewu mu mwaba umwepele, anyi myaba yàbûngi, mbawukudimune ne “kakuyi mpatà to.” “Kakuyi mpatà to, kakuyi mpatà to, Ndi nkwambila!” Wâkamba aci nganyi, ùvwa nkardinale, nnsaserdose, mmpaasata, mmutangadiki, mmpaapà anyi? Nzambi Yèyè mwine! Mpindyewu, kakwena tubingila nansha tukese to. Yèyè awu nansha bishi, nansha bya kumona lufu, kênàku nansha mushindu kaayi mukwabo, nansha yèyè munene wa bishi, nansha dyende dînà diikale dya bishi, nansha yèyè wa bunene kaayi, anyi mumanyike bishi, kênàku nansha mene mwa kuumvwa Bukalenge bwa Nzambi to yèyè kayi mulediibwe cyakabidi. Ncyena-bwalu cinene. “Bulelela, bulelela, Ndi nkwambila!” Tangilaayi. Ndaayi nwangate nkudimwinu wa cyena Ngelika, nenusangane ne, kwèna *umona* ne “mèsù” ebe awu to, udi *umona* ne “mwoyi” webe. Nwamonu’s, kwèna mwa kumona Bukalenge bwa Nzambi ne mèsù ebe awu to, bwalu m’Bukalenge bwa nyuma. Nwamonu anyi? Mu ngaakwilu mukwabo ne: “Kwakukumbanaku bwa kuumvwa Bukalenge bwa Nzambi to wèwè kuyi mulediibwe cyakabidi.” Cidi cyōnsò bwalu busokoka buumvwija. Ne paudi ulediibwa cyakabidi, ndongamu ya Bukalenge, Bukalenge Bwôbò bwine, bidi bishaala bulelela kûdi.

⁴⁴ Mbyenze bu mudi mwibakidyanganyi wa nzubu, yèyè kayi mufwanyine kubala dizola to kabyena ne mushinga bwa kuditacishaye bwa kwibaka nzubu kampana to, piikalaye kayi muumvwe dizola adi. Ne pashiishe yèyè muumvwe dizola adi, pa dîbà adi mpadiye umanya mwa kwibaka nzubu awu. Mushindu awu—mushindu awu ngudibi. Ki cidi cyenzeka pa bidi bitangila diibaka dya Bukalenge bwa Nzambi. Bikengela ùmvwè Dizola, ne wèwè mwine kwakumanya Dizola adi paudi kuyi mulediibwe cyakabidi to. Kadi paudi mulediibwe cyakabidi pashiishe uvila Dizola adi, cidi cyènzekà ncinganyi?

⁴⁵ Mwânà wa bakaji mutekete mulenga udi matuku mashaale aa...Mvwa ne ciibidilu cya kuseeselangana ne mamwèndè patucivwa bansonga. Ne yèyè mwine uvwa mukaji mulenga, mwîmpe kwîsù. Dînà dyende dikaadi Huff bwa mpindyewu, dînà dyende uvwa Lee kumpala kwa kumuselabo. Pâncìvwà ngenza mudimu wa bumpaasata mu Ekeleeziya wa ba-Baptistes wa mu Milltown, bavwa bôbò baa mu Ekeleeziya wa Bânà beetu Basanga, kadi, kaa, bavwa bannange bilenga bya dikema. Nenku yèyè...Mvwa ne ciibidilu cya kuseeselangana nende. Bavwa basòmbèlè lwà paanyima pàâpa mumfundu mwa Mwaneetu Wright ewu. Bwa...Nenku mvwa ne ciibidilu cya kuya kwabo

kumbelu aku, ne mwânà wa bakaji mutekete awu uvwa anu menemene mwânà wa bakaji mutekete wa kalolo kaa dikema, nenku yêyè uvwa mulunda wanyi mutekete wa bakaji. Ne Mwaneetu wa balume Lee, muntu wa maalu mîmpè, wa lulamatu kudi ekeleeziya, wa mmwenenu wa ekeleeziya wa Bânà beetu Basanga abu, ki diloolo kampanda kumbiikilaye bwa mêmè kuya nende kwende kumbelu ne kushaalaku bufuku bujima abu. Ki mêmè kwamba ne: “Mwaneetu Marrion, nèn—nèngiikalè ne disanka bwa kwenza nanku.” Nenku paanyima paa disangisha dimane kujika, ee, nso—nsongaakaji awu ne mêmè twètù kubwela mu mashinyi e kuya. Nenku byakakengela bwa mêmè kuunzulula biibi bya mpangu bitwe ku dikumi ne bibidi, ngeela meeji, ngenda nyunguluka ku luseke lwa kakuna, mbànda, bwa kukafika too ne ku nzubu wa kale munene mutambe wa mici. Ee, twètù kusòmbela lwà pambelu mu lubanza amu bwa kushaala bindile mamwëndè ne tatwëndè, ne mwakunyende wa bakaji, bwa kulwabo. Paakalwabo, twètù bònsò kubwelela mu nzubu ne kudya cyakudya cikese diloolo adi. Maamù awu uvwa mutwale bintu kampanda ne twètù kubidya, ne—ne taatù awu ne mêmè twètù tuvwa balaadile kaaba kamwe mu cibambalu cya panshi, mu bulaalu bunene menemene bwa masàlà, ne—ne mààtelâ a bisoosa mwinshi mwa bwôbù bulaalu abu amu, nudi bamanye’s, tulu tulenga twèbè twa kacya. Mbulenga butambe ònsò a ku mààtelâ a Beautyrest anudi naawu awu, aci ndi nwwambila. Ne pa nanku twètù . . . Maamù ne nsongaakaji yibidi ayi kubàndabò bôbò ku nzubu wa kuulu.

⁴⁶ Nenku bufuku abu patuvwa badyôlwèle muntwamu apu, Mwaneetu wa balume Lee kulootaye ciloota. Kadi yêyè uvwa anu misangu yònsò ukokangana naanyi pa dibatiiza dya mu mâyi mu Dîna dya Mukalenge Yesu Kilisto. Kavwa yêyè uCiitabuujaku to. Wa bwalu yêyè uvwa mwibakidyanganyi wa nzubu. Pa nanku kwambaye ne: “Mwaneetu Branham, ndi mfuma ku diloota ciloota.” Ki yêyè ne: “Ndi muloote mêmè muye ku New Albany kwaka. Ne mvwa munkaci mwa kwibakila muntu kampanda nzubu, ki kumpaye dizola. Kadi pângãmònu mushindu kampanda uvwaye yêyè mukosolole madidiishi ende ne mulongolole kaaba kampanda, mêmè kwamba ne: ‘Kî mmwômò to. Kabyena anu mwa kwikala bikumbane to. Bidi bibengangana. Aci, kî mmwômò to.’ Pa nanku mêmè kumwibaka mushindu wûmvwâ mêmè mwele meeji ne nguvwa mwîmpè awu. Kadi mmwenze anu ufuma ku Floride, ufumina ku diikisha dyende, nkaavwa anu pabwîpi ne kujikija nzubu wende awu.

⁴⁷ “Kutangilaye nzubu, kuyaye kangata dizola ne kutangilaye mwômò amu, e kwambaye ne: ‘Amba tûng, udi mwibake nzubu wanyi bibi!’

“Ki mêmè kumwambila ne: ‘To, ncyêna mwibake nzubu webe bibi to.’

“‘Kadi udi wamba bishi bwa mwaba *kampanda* ewu?’

“‘Ee,’ mwakambaye, ‘ncyá bushuwa ne cyacya kacyena cikumbana mwaba wawa to.’

48 “Kwambaye ne: ‘Umuupule! Pawikala utekemena bwa mêmè kukufuta, newumwibake mushindu udi dizola dyàmba.’”

49 Ki kwambaye ne: “Udi wela peebe meeji bishi pa bwalu abu, Mwaneetu Branham?”

50 Mêmè ne: “Kudi kasulu kiikale kàpwekela anu mwinshi mwa nzubu ewu.” Ki twètù kuyaku.

Yèyè ne: “Ncyèna muswe bya dyupula abi mu dituku adi to.”

51 Mêmè ne: “Longololaaku bwalu abu, mpindyewu. Bwĩbàke bilondeshile Dizola’s!”

52 Mushindu mwine wakafutaci’s we, anu abidi adi panshi aa umwe wa ku bende. . . Pashiishe mwanende wa bakaji awu kusediibwaye kudi nsongaalume mulenga, muntu wa maalu mĩmpè. Mmulongolodi wa mashinyi ku beena midimu ya mātù kuntweku, ne nsongaalume awu uvwa mukakoseke minu mushindu ewu, muntu wa maalu mĩmpè. Ne mbapete famiye mulenga, bānà baa bakaji bakese basatu, ne umwe wa kudibo udi. . . bōnsò mbeena Kilisto, ne batu bimba mu kasumbu kaa basatu. Bu twètù mwa kwenza disangisha kaaba aka nebalweku kutwimbila. Ne umwe wa ku bānà baa bakaji batekete abu mmupiluluke mu mijiki ya piano, ne ùvwa mulongeshi wa mijiki ya mu tulaasa pacivwaye anu mwānà, wa bidimu dikumi ne bitaanu, dikumi ne bisambombo. Kadi bānà baa ku tulaasa bavwa bamuyobola pa bintu bishiileshiilangane, ne bwa muvwaye mwena Kilisto, ki byòbì kumubindulula ne kumupa disaamà dya mutu, ki kujimijaye lungenyi. Ki kuyabo nende mu Louisville, ne bavwa ne cya kuya nende mu lupitaadi lwa babuluke mu dimwe ñvwa dilondà. Kadi kabavwa baswe, bangangabuka kabavwa baswe kungaanyishila mêmè bwa kumumona to. Ki mêmè kuyamu bu muntu mukabakumbule ne kusòmba pa luseke lwa bulaalu abu pamwe ne taatù ne maamù. Nenku pāmvwà musòmbè mwaba awu apu, Nyuma Mwĩmpè kubwela mu, eci, mu lupitaadi lwa Sanatorium wa Inābānzà Wetu wa Ditalala mu Louisville, mudibo baya ne badi bàsaamà mitu amu, kadi pacidiku ditekemena bwabo bōbò. Pashiishe, padibo kabayi mwa kubenzela kantu nansha kamwe to, badi babatuma ku Madison, mu Indiana. Nenku nsongaakaji awu uvwa ne cya kuya ku Madison lumingu alu, bōbò. . . ùkavwa mupicile cikondo cya dikwacisha. Kadi pāmvwà musòmbè mwaba awu apu, cikeena-kumona kulwaci kumpala kwetu aku, ne kwakulaci ne nsongaakaji awu mu Dīnà dya Mukalenge Yesu. Ki maamù awu kunkwataye ku cinù, kwololaye cyanza e kukwataye bayende ku cyanza, ne kwambaye ne: “Kacyakacya kacituku cyanji kwikala cya mafi to!”

53 Mêmè kwamba ne: “Kuditacishiku to, yèyè neũmwvè bĩmpè.” Mêmè kupatuka mu cibambalu amu ne lukasa lwōnsò.

⁵⁴ Diloolo adi pa dîbà citeema, telefone kudilaye, anyi ngeela meeji ne civwa ndambu kumpala kwa dîbà citeema, kumpala kwa mêmè kulwa mu ekeleeziya diloolo adi. Muvwa mmu dyalumingu kampanda. Nenku taatù, ne mwoyi utupika ne disanka, kwambaye ne: “Ncyèna mufwanyine kwalukila kwanyi kumbelu, mwikale anu mulame luumu lwîmpè elu to, Mwaneetu Branham.” Yèyè ne: “Ngangabuka mmubwele ne mukenkete mwanaanyi wa bakaji awu. Kwambaye ne: ‘Cidi cimwenzekele ncinyi? Udi mwa kwalukila kumbelu maalaba.’” Pavwa maamù wanyi mulaadika panshi citalu kukaadi ndambu wa mbingu, s’ki tungimba tusatu tuvwa kaaba aku atu, mwânà wa bakaji mukese awu mulenga anu menemene, yèyè ne mulunda wende wa balume, ne kalolo kònsò. Kaa, ndi nnwambila’s, Dizola adi! Dîyì dya Nzambi ki Dyôdì didi ne cya kuumvwija ndongamu wa mushindu utudi ne cya kulediibwa cyakabidi.

⁵⁵ Dyambedi, tudi twanji tudibala twètù biine bu bangènzàmpèkààtù ne bakumbanyine dipishiibwa. Ne twètù bònsò tudi balela mu mpekaatu ne bafwimba mu bubu, kakwenaku katupa kaa bwîmpè nansha kakese mu twètù emu to. Meeji etu mmabi, musuuka wetu mmunyanguke, wetu ngeelelu wa meeji wa ku musangu ne ku musangu udi anu mubi, byònsò bidi muntu udifwanyikijila mu ende meeji mbibiipe, ngènzàmpèkààtù, ne kabidi mubidi wetu mmutekete, nyuma wetu kayiku mwîmpè to, kabidi tudi anu bùle tente ne dinyanguka. Kadi mmunyi mudi cintu cinyanguke cifwanyineku kupatula cikwabo cintu cîmpè mu cidi cinyanguke aci? Ndekelaayi ngămbè eci ne, mu Yobo, nshapita wa 14, yèyè wakamba ne: “Pa kumona ne muntu mulela kudi mukaji, mmùle tente ne tunyinganyinga ne ntatu, nansha nanku udi upatuka bu cilòngò, ufubidila.” Nenku tutùngunuka, padi muprofeta utungunuka ne kwakula apu, mmwambe ne: “Nganyi udi mwa kupatula cintu cikezuke mu cintu cya bukooya? Nansha umwe!” Paudi upwekesha mbekeci webe mu ciina cya mâyi ne upatulamu mbekeci wa mâyi, miine awu miikale matengebele, s’adi anunka; utàngilamù nunku, kadi miikale ne bitoci, ne tuumisanda tukese twikale mu mâyi awu, kakwenaku mushindu nansha mukese wa wèwè kwalujamu mbekeci webe awu bwa kupeta mbekeci mukezuke to. Ciina cijima cya mâyi aci nciitapile twîshi. Ne musuuka mujima, meeji ne mubidi bya muntu mbitapile twîshì twa mpekaatu. Mmulela mu mpekaatu, bwa mu mubidi ewu, mufwimba mu bubu, ne mulwe pa buloba apa mwikale wamba mashimi, mu mushindu wa ne musuuka wende yèyè mwine awu mmutapile twîshi. Cintu cîmpè nansha cimwe! Muntu kayiku mwa kupikula mukwende, bwalu cyònsò ncibi. Ne kwèna mwa kusuna mbekeci wa mâyi apa, miikale matapile twîshi, ne mukwabo mbekeci mutapile twîshi, ne kuàsambakaja pamwe to, ukaadi ne twîshì tutapilemu katuyi kwambangana naatu to. Kakwena dizezudiibwamu to.

56 Kadi Nzambi wakangata dipangadika dya kusungila muntu. “Wakateeka bubi bwetu bônso pambidi Pende.” Cibawu cya—cya mpekaatu, padibi ne wêwê mulediibwe mu cibawu cya mpekaatu, ndufu. Mpekaatu ndufu. Ne cibawu civwa citambe bunene mu mushindu wa muntu nansha umwe wa kutudi kayiku mwa kukwacisha mukwende to, nenku kukengelabi bwa kwikale Kampana Uvwa mwa kufuta cibawu aci.

57 Kadi ambaayibi tũng bu ne, mu dinda emu, cibawu bwa kuumuka mu cibambalu emu civwa cya nkama ya milìyaalà ya ndola? Kakwena muntu nansha umwe wa kutudi eku uvwa mufwanyine kuumuka to, bwalu kakwena nansha umwe wa kutudi udi ne makuta bũngì abu to. Kadi pashiishe bu kwòkò mwa kubwela kampana uvwa ne makuta makumbane bwa kufuta bwetu twètù bônso!

58 Bidi bikengela Kampana’s. Twètù katwena mwa kucyenza to. Byakakengela Kampana Uvwa mukumbanyine. Kaa, mushindu mwine wũndì mufwanyine kujinga bwa kwanji kwimanyinaku apa katanci kakese, ne kwalukila kadi kutwa cyanza pa Luuta ne Naomi, ne kuleeja mushindu uvwabi bwa cilongo cipikudi ne, bwa kupikula bintu byende bivwa bijimine, bivwa bikengela ikale, dyambedi, mukumbanyine, bivwa bikengela ikale cilongo. Ki bwa cinyi, Nzambi, Nyuma awu, Yehowah, wakalwa Cilongo kutudi, mu kwangata kwa mmwenekelu wa mubidi. Wakalwa Cilongo. Bivwa bikengela ikale cyòci aci. Pashiishe bivwa bikengela Yêyè ikale mubanji. Ne Yêyè Ki Wâkapâtula Mpokolo uvwa mùle tente ne Mashi, makoka mu mijilu ya Emanuwele awu’s. Yêyè Ki Wâkambula mibi yetu.

59 Cimfwanyi cilenga cìndì mupete mu Nomba emu. Ndi ne Mifundu yanyi mifunda kaaba aka. Mu Nomba, cimfwanyi cyaci cilenga cìdì muntwamu, cìdi, kaa, cìdi cyònsò cilenga cya kacya bu nwènù mwa kucimona, nnyoka wa cyamu cya kabanda mubândisha mu cipeela. Mushindu uvwa Izaleela, nyoka awu kudibo mwikale disumika dya lufu, kadi kakuvwa bwanga nansha bumwe to. Kakuvwa ngangabuka munkaci mwabo uvwaku ne bwanga anyi lwondapu to. Bavwa ne bangangabuka munkaci mwabo, kadi kabayiku bwa disumika adi to. Anu bu mũngãmbì amu ne, kakwena bangangabuka munkaci mwetu badi mwa kwondopa mpekaatu to. Ndisumika dya lufu, ne twètù bônso tudi bapiile, bônso bafwimba mu bubi. Twètù bônso tudi bapiile. Kadi cyàkenzà Nzambi ncinyi? Bavwa bapiile pa dîbà adi, nenku lufu ki luvwa lukengela kufuciibwa, cibawu cya lufu. Kadi Nzambi wakambila Mòsà bwa kubândishayè nyoka wa cyamu cya kabanda, ne kumukudika ku dilekà, bwa kakwikadi cintu nansha cimwe civwa cisamba cifwanyine kwenza to, kabiyi bikengela bafute mfranga to, cintu nansha cimwe, kaciyi twitabaayi yìvwà yikengelà kwambulula ku mwoyi to, kaciyi ekeleeziya yìvwà yikengelà kashaala baa mwòmò to, anu “kutangila ne kushaala

ne mwoyi.” Nudi numona mudibi bipeepele anyi? Kutangila ne kushaala ne mwoyi! Kuyi ushaala wa mu ekeleeziya kampanda to, kabiyi bya disaluka to, kabiyi bikengela bwa wêwè kudyumvwa kampanda wa pabwèndè to. Anu kutangila ne kushaala ne mwoyi! S’kwajiki. Bipeepele peepeelee. Kabiyi bya ne: “Bu wêwè mwa kuvuluka Mikenji yônsò Dikumi, newikale ne mwoyi” to. Kabiyi bya ne: “Bu wêwè mwa kumanya mêyi ônsò ne mikandu” to. Anu ne: “Kutangila ne kushaala ne mwoyi.” Ki cyônsò civwa cikengela bwa wêwè kwenza ncyôci aci. Ne muntu yônsò wâkaMutàngila wakashaala ne mwoyi.

⁶⁰ Yesu, pavwaYe pa buloba apa apu, Wakamba, wakula ne Nikodeme kaaba aka, kwambaYe ne: “Anu mwàkabàndishà Mòsà nyoka mu cipeela amu, ki mudi kabidi Mwânà wa muntu ne cya kubàndishiibwa.” Ki mudi ne cya! Bwa cinyi? Mu mushindu umweumwe awu, bwa cintu cimwecimwe aci, bwa kiipacila kamwekamwe aku, bwa kwenza mudimu umweumwe awu. Misangu mivule eci citu cipanda bantu mitu padibo bamona ne nyoka udi uleeja cimfwanyi cya Yesu. Nyoka uvwa uleeja cimfwanyi cya Yesu, mu mushindu wa ne, nukaavwaku bamone ne nyoka awu uvwa mufwe anyi? Kakuvwaku mwoyi nansha mukese munda mwende to. Yesu wakafwa. Bu Kaayina, paakashebeyaye Abele apu, Abele wakafwila pa cyoshelu apu pamwe ne mulambu wende awu; paanyima paa Abele mumane kulambula mulambu wende ne mushebeye mulambu wende bwa mpekaatu wende, pashiishe wakafwila anu pa cyoshelu cimwecimwe aci pamwe ne mulambu wende awu. Bwa kulediibwa cyakabidi, bidi bikengela bwa ufwile pa cyoshelu pamwe ne Mulambu webe, mufwe menemene anu muvwaYe Yêyè amu. Nenku udi mulediibwe cyakabidi. Nyoka awu kavwa ne mwoyi munda mwende to.

⁶¹ Kadi wêwè udi wamba ne: “Bwa cinyi uvwa wa cyamu cya kabanda?” Cyamu cya kabanda cidì cileeja cilumbulwidi, cilumbulwidi cya Nzambi. Nukaavwaku bamone ne mu Bible, mu Dipungila Dikulukulu, cyoshelu civwa cyenza cya cyamu cya kabanda anyi, mwaba uvwabo bwoshila mulambu awu? Cyamu cya kabanda cidì cyamba bwa cilumbulwidi. Bu Eliya, mu matuku ende, wakaya bwa kutangila maulu, bwa kumona ní kuvwaku mvula ulwa paanyima paa disambila dyende adi, e kwambaye ne: “Dyulu didi dimweka bu dya cyamu cya kabanda.” Civwa ncinyi? Cilumbulwidi cya Nzambi pa cisamba cya beena bupidya, ditunga dya beena bupidya divwà dilekele Nzambi. Civwa ncilumbulwidi cya Nzambi, cya cyamu cya kabanda! Ne nyoka yêyè mwine, mmwenekelu wende uvwa uleeja mpekaatu mumana kulumbulwisha, bwalu nyoka wakalumbulwishiibwa mu budimi bwa Edena. Ne yêyè, nyoka awu, ukaavwa mumana kulumbulwisha.

⁶² Nenku patudi tutangila Kilisto, nudi numona cibawu’s. Yêyè umwepele awu, Nzambi Yêyè mwine, muvwijiibwe mubidi.

Nzambi ulwa pa buloba, e kwangata mpekaatu wetu bônso pambidi Pende, ne dinyooka ne ciiji cikole cya Nzambi Wa bukole bwônso byakiicikijibwa pa mubidi Wende, nenku ki wôwò wâkapandiibwà ku nkuluse wawa. Ki cilumbulwidi cya bushuwa ncyôci aci. Yêyê kudyata mu cikaminu cya ciiji cikole cya Nzambi, nkaayende. Nkaayende, kwendelaYe mu njila awu. Nkaayende, kufwaYe kakuyi dikwacisha nansha dimwe dya kudi Mwanjelo, dya kudi muntu, dya kudi Ekeleeziya Wende, dya kudi mamw'Endè, dya kudi bânà Baabo, dya kudi Tatw'Endè to; mulekela kudi Nzambi, bantu ne bufuki. KufwaYe, nkaayende, bwa kutuleeja ne nansha bufuki bwine kabwenaku mwa kutukwacisha mu dibà dya lufu to. Kakwena nî mmulunda, nî nnsaaserdose, nî mpaapà, nî mmpaasata. Ndufu. Kadi kuvwa Kampanda Wâkatwàngacilalù.

⁶³ Mwoyi nansha mukese mu nyoka awu. Kakuyi mpatà to yêyê ùwva mûme ncyoncyoncyo. Ki civwa cibawu ncyôci aci. Wakafwa mu mushindu wa ne—ne buloba bwakadyumvwa bwôbò bwine bundu. Wakafwa mu mushindu wa ne mitooto yakadyumvwa yôyi miine bundu. Wakakenga mu mushindu wa ne dibà kadyakateema to. Wakakenga mu mushindu wa ne ngondo wakajima makênkè ende. Wakakenga mu mushindu wa ne nansha bintu biine bidi byenza buloba byakafiika menemene ne kukwata mîdimà, mu mushindu wa ne cikaavwa mundankulu mwa mîdimà ya wêwè mufwanyine kulenga. Kakuvwa cintu nansha cimwe to. Kacyakacya kakutuku muntu ukàadi mukenge mushindu awu anyi udi mufwanyine kukenga mushindu awu to, kakwenaku muntu wa cifwaka udi mufwanyine kupicilamu to. Kadi Yêyê wakapeta dikenga adi. Nzambi wakateeka pambidi Pende bubi bwetu twêtù bônso, ne kupicisha manyooka Ende pambidi Pende, ne Yêyê wakadyata mu cikaminu cya ciiji cikole cya Nzambi, nkaayende, kayi ne dikwacisha nansha dimwe to. Kakuvwa cintu nansha cimwe bwa kuMukwacisha to. Nzambi kuteeka cibawu. Byônso bivwa mwinshi mwa cibawu aci, ne cintu nansha cimwe kacivwa cifwanyine kuMukwacishaku to, bwalu twêtù bônso tudi bapiile. Kakuvwaku mwakwidi munene nansha umwe uvwa mufwanyine kwikala mulwe kuMukwacisha to. Kakuvwa cintu nansha cimwe civwa mwa kuMukwacishaku to, paapà nansha umwe, Mwanjelo nansha umwe. Bintu byônso byakadisaka paanyima e kwimana bicibandila. Aci civwa bikondo bitambe bunene bikaadiku byenzeke kacya kwikala maalul malonda a buloba ebu. Wakafwa mu mushindu wa ne kakwakashaalaku nansha dimata dimwe dya mwoyi munda Mwende to, kushaala bu nyoka wa cyamu cya kabanda awu, anu cilengejilu cyanaana cya cyûme ncyoncyoncyo cikudika ku nkuluse.

⁶⁴ Mpindyewu, diseemena ku dilediibwa edi, kudi mushindu wa kuseemenaku. Ne bwa kukumbana mwa kuseemena ku dilediibwa edi, bikengela upicile mu nshintulukilu kampanda.

Anu mudi cintu kana cyònsò cìdì ne mwoyi, cintu kana cyònsò cìdì ne mwoyi cyakabidi eci, bikengela cyânji kufwa dyambedi. Nenku kwêna mwa kushaala mulame nyuma webe umwèumwè awu to. Kwêna mwa kushaala mulame biibidilu byebe bimwebimwe abi to. Kwêna mwa kushaala mulame meeji ebe amweamwe awu to. Bidi bikengela ufwe. Bidi bikengela ufwe mwakafwaYe Yêyè amu! Bidi bikengela ufwile pa cyoshelu Cyende, mwakafwa Abele ne wende mwânà wa mukooko amu. Bidi bikengela ufwe pamwe ne webe Mwânà wa mukooko. Bidi bikengela ufwe. Ufwa ku ngeelelu webe wêwè wa meeji awu, bwa kulediibwa ku ngeelelu Wende Yêyè wa meeji, ulekele bwa meeji avwa munda mwa Kilisto awu ikale munda mwebe. Bikengela wikale wela Ende meeji. Nenku mpindyewu, mwaneetu wa balume, mwaneetu wa bakaji, anji lekelaku ngâmbè eci ne lungenyi lwònsò mùndì paanyi mumanye mwa kucyamba amu. Mmunyi mùdì mwa kwela meeji Ende eku uvila Dìyi Dyende, kadi kulaka mukana kwamba mùdì mulediibwe cyakabidi? Anji kudyela anu wêwè mwine lukonko alu. Mmunyi mùdì mwa kucyenza? Kwêna mwa kucyenzaku to. Pawikala mulediibwe cyakabidi, udi ne meeji Ende Yêyè. Piikala meeji a Kilisto munda mwebe, díbà adì's udi cifukiibwa cipyacipyà. Bible ngudi ulongesha aci. Nenku piikala mwaneetu kana yònsò muswe kucyenza, ee, angata anu *cifukiibwa* aci, ukebe mwaku awu *cifukiibwa* mu—mu Nkongamyaku, nenku neusangane ne mwaku awu *cifukiibwa* mwômò amu mbawŭmvwije anyi bawukudimune ne, “bufuki bupyabupya,” bwalu wêwè udi bufuki bumwepele, muntu wetu wa maci ne mèsù ewu mulediibwe ku dijinga dya disangila dya mulume ne mukaji pa buloba apa, nenku mpindyewu udi bufuki bupyabupya bulediibwe kudi Nyuma. Meeji ebe wêwè mmafwe. Mmafwe menemene mu mushindu wa mashaale mùme ncyoncyonyo bu nyoka wa cyamu cya kabanda awu, anyi mwakafwaYe paakajaadika mauulu ne buloba ne bikwabo byònsò ne Yêyè mmufwe amu.

⁶⁵ Wakafwa mu mushindu wa ne Yêyè uvwa mufwe menemene ne nansha Mashi Ende ne màyi byakatapuluka mu mubidi Wende. Lufu Lwende luvwa lukole mu mushindu wa ne, ndi ngamba ne, bu—buloba bwakapeta dinyunguluka dya mutu. Bwakanyukuka, bwakakanka mu mushindu wa mbwebwe yituuka yikuluka ku mikuna. Ncinyi civwaku cifwanyine kufwa mushindu awu? Paapà nansha umwe mwikale ufwa kî mmufwanyineku kwenza nanku to, mpaasata nansha umwe mwikale ufwa kî mmufwanyineku kwenza nanku to. Kadi pavwa Nzambi, mu mubidi, ufwa pa nkuluse, buloba bwakapeta dinyunguluka dya mutu, pa kumanya ne Dìyi dyakula dya Nzambi dyena dìinà, mbwebwe ne mpwishi, tutupa twa mici ne tubwenge ne mici bìvwà bisanganyibwà pa buloba, ne mitooto ne ngondo, Dìyi Dyende dyakula diine kumonadi Mufuki wadi mashaale mubidi, ne mpekaatu muMwicikijila

pambidi. Ciji cikole cya Nzambi ciMwicikidijila pambidi mu mushindu wa ne ngondo wakajima bukènkè bwende, dîbà kujimadi bukènkè bwadi, buloba kunyungishiibwabu bwongo, ne kupetabu dinyunguluka dya mutu. Nunku mbusunsuluke bushaale tupese tupese bu ne kakuvwa cikondo cicivwà cilwa bwetu twètù to, bintu byònsò.

⁶⁶ Ne piikala bintu Byende bya buloba, pa kutangilapu, pa kumona civwa munkaci mwa kwenzeka, binyukushiibwe mu mushindu awu, bivwa bikengela kutwenzelabi cinyi mèmè ne wèwè? Bivwa bikengela bwa misuuka yetu kwenzayi cinyi patudi tutangila ne tumona cidi Nzambi mutwènzèle? Byònsò abi's bivwa mbwebe wèwè ne mèmè. Bivwa bikengela kutwenzelabi cinyi? Kutungunuka mu mpekaatu anyi? Nzambi kiitabiku nanku to. Kadi kudikanda ku mpekaatu, ne kufwa ku mpekaatu. Kanwenaayiku numona cyàkaMwenzelà mpekaatu anyi? Mpekaatu's wakaMushebeya. Ne Yèyè kwambula cibawu cya mpekaatu, bwa Wamona mwa kututwadila wèwè ne mèmè bwakane bwa Nzambi. Pa nanku padi bwakane bwa Nzambi bulwa kutudi, mpekaatu mmufwe mu buntu bwetu bwa cifwaka ebu. Kaa, ndi ntekemena ne nudi nucimona.

⁶⁷ Eyo, bwa kulediibwa cyakabidi udi ne cya kupicila ku nshintulukilu kampanda wa lufu, cintu cyònsò cidi ne cya kwenza nanku. Paudi wangata ditungu dya ditala, piikala ditala adi ditekemena bwa kwikaladi cyakabidi ne mwoyi, bikengela dyànji kufwa dyambedi. Piikala lutete lwa blé lutekemena bwa kwikalalu cyakabidi ne mwoyi, kabyena mwa kwenzekaku to. . . Bwalu, ditala adi, blé awu, cilòngò aci, mucu awu, dishinda adi, cisekiseki aci, cintu cyònsò cidi citekemena bwa kwikalaci cyakabidi ne mwoyi cidi ne cya kwanji kufwa dyambedi. Dîbà adi mmunyi muwapandukaku wèwè? Bikengela wànji kufwa dyambedi. Bikengela ufwe. Kufwa mushindu kaayi? Ku wèwè mwine, kufwa ku kantu ne kantu kònsò, bwa wamona mwa kulediibwa cyakabidi. Bikengela wènzè nanku. Wèwè kuyi mufwe to, kwèna mwa kwikala cyakabidi ne mwoyi to.

⁶⁸ Nenku, tangilaayi, nutuku bamanye ne dituku dyònsò dicyacyà dilililà edi bidi bikengela bwa cintu kampanda kufwaci bwa wèwè kumona mwa kwikala ne mwoyi anyi? Mpindyewu nwènù ba-Adventistes baa dituku dya Mwandamutekete badi munkaci mwetu emu, bantu bààbùngì batu bamba ne: "Mèmè ncyèna mufwanyineku kwasa nshindi to, Mwaneetu Branham. Ncyèna mufwanyineku kushebeya kashà anyi kàlulù, anyi mushipa to, bwalu ncyèna ngiitabuuja ne bivwa bikengela bwa twètù kushebeya bintu to." Mwaneetu wanyi, udiku mumanye ne bisekiseki ne bikwabo byúdyadyà abi bidi kabidi mwoyi anyi? S'bidi bikengela ubishebeye. Ne mushindu umwepele wúdi ku mwa kwikala ne mwoyi mu nsòmbelu wa panwapa ewu, bidi bikengela bwa cintu kampanda kufwaci bwa wèwè kwikala ne mwoyi ku mwoyi waci mufwe awu awu. Mpindyewu, piikalabi ne

bidi bikengela bwa cintu kampanda kufwaci bwa wêwè kwikala ne mwoyi ku mwoyi waci wa cifwaka awu panu pa buloba, bwa kwikala ne mwoyi wa ufwa ewu, kabivwaku bikengela bwa Cintu kampanda kufwaci bwa ne ku Mwoyi Waci awu wêwè wamona mwa kwikala ne mwoyi Cyendelelele anyi? Anji kudyelaku anu wêwè mwine lukonko alu. Ne Yêyè awu uvwa n’Kilisto, bwalu mukwabo nansha umwe kêna ne dibenga kufwa to. Anu Mwânà ki umwepele udi ne dibenga kufwa. Ne Yêyè udi uDifila kûdi anu ku diMwitaba patupu. Mpindyewu, cidi ne cya kufwa.

⁶⁹ Mpindyewu, aci kî mbwena kwamba mpindyewu ne ukudimuna dibeki uya ku dipyadiya to, cidimu cipyacipyaci eci. Wêwè udi wamba ne: “Mwaneetu Branham, ndi ndwa mwaba ewu kukaadi ntanta mule. Nkaadi cidimba cya ekeleeziya ewu. Cidimu Cipyacipyaci eci nênkudimuna dibeki nye ku dipyadiya kadi mbangulule.” Kacyena cyumvwija aci to. Kî “nkwenza bu udi ubangulula nsòmbelu mupyamupya” to, kadi nkufwa anu bulelela ne kulediibwa cyakabidi. Nwamonu anyi? Bikengela ùdyũmwè mupiile anu menemene paudi wimana mu Bwikadi Bwende apu, nansha wêwè mwenzu mu mushindu wa ci-Méthodiste anyi mushindu wa ci-Baptiste, anyi mushindu wònsò wuwenza awu, bidi bikengela wikale mupiile anu menemene ne mudyũmwè mupiile anu menemene mu mushindu wa ne wêwè. . . Cyàmba kukushebeya. Ncyà bushuwa. Neci—necikushebeye. Nsòmbelu webe wa maalù a pa buloba awu neafwile anu kaaba aku. Bidi bikengela bwa udibale wêwè mwine mupiile anu menemene mu Bwikadi bwa Nzambi too ne padi nsòmbelu webe wa maalù a pa buloba awu ufwila anu kaaba aku. Ci—cilumbu cya mpekaatu ncijike bwebe wêwè paudi mwimane mu Bwikadi Bwende apu. Paudi mu mmwenekelu awu, udi mutwishiibwe bwa ne newikale ne mwoyi, bwalu udi ufwa. Ne mushindu umwepele wûdi mwa kwikala cyakabidi ne mwoyi ngwa kwikala. . . kwanji kufwa dyambedi bwa wêwè kumona mwa kwikala cyakabidi ne mwoyi.

⁷⁰ Mpindyewu nudi bamone kûndi nkafika aku’s, kî mmwômò anyi? Uh-huh. Cidi dilediibwa, dilediibwa dipyadiya adi. Dyambedi, kufwa, bwa kulediibwa cyakabidi. Kadi paucidi anu ne maalù a pa buloba munda mwebe, kwèna mulediibwe cyakabidi to. Kadi mmunyi muwalaka mukana kwamba mùdi mulediibwe cyakabidi eku mucikàle ne maalù a pa buloba makulembelele? Wamonu anyi? Mmunyi mùdi mwa kwenza nanku?

⁷¹ Mwena Kilisto wa citende dîngà dituku, musùmbà wa bantu. . . Ncyèna ngamba ne kî ncidibo to. Kadi mu ditangila dya yimwe fòtò, bakaji beena Kilisto, balume beena Kilisto, bònsò balenga baa dikema, bònsò kaaba kamwe, bavwale tupuutulu twa dyowa naatu màyi, bwowela mu màyi. Nwamonu anyi? Cidi anu. . . Bavwa bamba ne: “S’ki dinanga dilelela ndyòdi

adi.” Aci’s mbukooya bulelela! Kî ndinanga to. Dinanga ditu dileeejiibwa mu mushindu mushiilangane ne aci.

⁷² Misuuka yetu mmiteekiibwe ku diitabuujja pa cyoshelu Cyende cya cyamu cya kabanda, cilumbulwidi cya Nzambi, ne mulambu wetu udi woshika ubutuka. Mpindyewu vulukaayi ne, Eliya, mwinshi mwa mauulu a cyamu cya kabanda awu, paakateekeye mulambu wa Nzambi awu pa cyoshelu, mulambu wakooshika kubutuka. Baala kaakafika ku dyosha kubutula wende mulambu to. Ncyêna muswe kwamba eci to, kadi ndi ne cya kucyamba. Nenku pauyaaya ku ekeleeziya kampanda ukiitabuujja twitabaayi yabo ne mishindu yabo ya mabatiiza ayi, ne mulambu wûdi wêwê udeyelela meeki ne udi ukateeka mwabapu awu, udi mufwanyine kujuukaku wenda uzakalala, wakula mu myakulu, unyeemakanangana mu cibambalu mwônsò amu, anyi udi mufwanyine kujuukaku wenda udila mwadi, kadi, piikalala mulambu awu mwakidiibwe kudi Nzambi, mmwoshike mubutuke, maalula a pa buloba mmawwe bwebwe wêwê. Wêwê ukaadi muye, bwalu tudi tudibala bafwe ne bajiikiibwe. Tudi bafwe ne tudi. . . Tudi basokoka munda mwa Kilisto. Basokoka munda mwa Kilisto! Kabidi, pa kuumusha aci, dîbà adi—dîbà adi paanyima paa aci tudi bafwe ne bajiikiibwe ne basokoka munda mwa Kilisto, dîbà adi tudi batwibwe citampi cya Nyuma Mwimpè.

⁷³ Nudi numona cîndi muswe kwamba aci mpindyewu anyi? Udi mufwe. Misuuka yetu mmiteekiibwe pa cilumbulwidi Cyende cya Nzambi. Ki cyamu cya kabanda ncyôci aci. Padi misuuka yetu miteekiibwe pa cyoshelu cya cilumbulwidi cya Nzambi, cibawu civwa ncinyi? Lufu. Nenku paudi uditeeka wêwê mwine pa cyoshelu cya Nzambi, cidi cyambiibwe ne ki lufu bwa ngênzâmpêkââtû aci, mmunyi mûdi mwa kujuukapu, mucikâle anu ne mwoyi mu mpekaatu, piikalabi ne Nzambi mmwitabe mulambu awu? Mpindyewu mbitooke anyi? Wêwê udi ufwa! Wêwê udi mwoshike mubutuke anu bya bushuwa ebi, ne udi muuminyine bu dikâlâ. Kakucyena cintu cikwabo nansha cimwe cikushaadile to anu mwine mmwenekelu wûdi mwimanyinemu ewu, mwenze bu nyoka wa cyamu cya kabanda awu, mushindu ûkaavwâ Kilisto mushaale paakaMutuululabo ku nkuruse mufwe apu ne muuminyine. Wêwê’s udi mufwe! Bwa cinyi? Udi pa cyoshelu cya cilumbulwidi cya Nzambi. Cilumbulwidi Cyende ncinyi? Pakaadi Nzuji mumane kukosa cilumbu Cyende, dikosa dya cilumbu bwa cibawu Cyende didi cinyi? Lufu. Nenku paudi uteeka musuuka webe pa cyoshelu Cyende cya cilumbulwidi, cidi ndufu bwebwe wêwê. Mpindyewu nudi bacyûmwê anyi?

⁷⁴ Kaa, udi mufwanyine kujuukaku ne kwenza nî ncinyi nî ncinyi cyônsò, udi mufwanyine kuja maja mu Nyuma, udi mufwanyine kwela mbila mudi—mudi muntu kana yônsò ewu mufwanyine kwela mbila amu, udi mufwanyine kunyeemakana

ubànda upweka mu bibambalu, udi mufwanyine kukashaala wa mu ekeleeziya ne ekeleeziya yònsò, udi mufwanyine kwenza nî ncinyi nî ncinyi cyònsò cyûdì muswe kwenza aci, (bàndì ngambila mpindyewu aba mbeena Mpenta), kadi kwalukila buludi e kukakooyisha mukaji wa bende, kukanyanga dîkù dya muntu kampanda, bamwe baa kunudi nwênù bakaji aba. Newalukile buludi cyanyima nansha mudi Dîyi dilwa kûdì bwa wêwè kwenza cidi cîmpè ne bikwabo amu, wêwè kwakuDijingululaku to. Kwakulekelaku nsuki yebe yileepa to, nwênù bakaji, anyi ciine aci. Kwakuvwalaku mvwadilu mwîmpè to. Newikalè mufwanangane menemene anu ne baa pa buloba, bwalu kwêna mwanji kufwa ku maalu a pa buloba to, udi anu ne mwoyi ku wôwò awu.

⁷⁵ Bamwe baa kunudi nwênù balume kabaakulekelaku dinwa dya maala, dinwa dya mfwanka to. Kwakulekelaku dyalakana bakaji badi bavwale mvwadilu wa masandi abu to, pawabamona mu mùsèèsù, pamutu paa kubeela nyima, kukeba kwa diya kuya. Neutungunuke ne kwalakana anu mwebe ne kale. Bwa cinyi? Uciidi anu ne mwoyi ku maalu a pa buloba. Kadi padi mulambu auu mwanishiibwe, wêwè udi mufwe. Ncya bushuwa. Nudi nuumvwa cîndì muswe kwamba aci anyi? Nudi bumvwe cîndì munkaci mwa kwamba aci anyi?

⁷⁶ Mpindyewu, musuuka webe mmuteeka pa cyoshelu cya cilumbulwidi cya cyamu cya kabanda cya Nzambi aci, dîbà adi Nzambi udi wanyisha mulamb- . . . Mpindyewu, bidi bileeja ne kwêna anu mwanji kuMupeta to, piikalabi byenza. . . Byôbì—byôbì ne wêwè uciidi anu ne mwoyi mu maalu a pa buloba, Nzambi kacya katuku mwanji kuwangata to. Mpindyewu, nwênù bàtù bààkulà bwa kupeta Nyuma Mwîmpè ne mushindu udibi binukengela bwa kwindila ntanta mule menemene, s'ki bwalu mbwòbù ebu. Padi anu Nzambi kayi mwanysishe mulambu awu to, padiwu anu kawuyi mwanji kuteekiibwa pa bilumbulwidi Byende abi, padi anu cilumbulwidi Cyende kaciya cishipe bulelela byumvwilu byebe abi! Udi mufwanyine kwamba ne: “Ee, nêngènzè bu udi ubangulula nsòmbelu mupyamupya.” Aci kî ncyôci to. “Ee, ndi mumanye ne mvwa ne ciibidilu cya kunwa mfwanka, nêndekelè dinwa dya mfwanka adi.” Aci kaciyena anu cyôci to. Padi anu Nzambi kayi mwanysishe mulambu awu pa cyoshelu Cyende cya cyamu cya kabanda aci to, cyoshelu Cyende ki cilumbulwidi. Cilumbulwidi Cyende ncinyi? Lufu. Ki cibawu ncyôci aci.

⁷⁷ “Musuuka udi wenza mpekaatu,” udi ushaala mu cyôci aci awu, “newufwe.” Cyûdì mwenze nansha ciikale cinganyi.

⁷⁸ Yesu wakamba ne: “Bààbûngì nebalwe Kûndì mu dituku adi, bamba ne: ‘Mukalenge, mêmè ewu ncituku mwenze *cikampanda* ne mwenze *cikansanga* anyi?’ Neãmbè ne: ‘Nguumukilaayi apa, nwênù beena mudimu baa bubì.’” Nwamonu anyi?

⁷⁹ Padi mulambu awu wanyishiibwa ku mudilu, ne ùbànda muulu nunku *ewu*, ne mwishi ùbànda muulu, wêwè udi ubànda muulu pamwe ne mulambu webe awu mu myaba ya mu Dyulu, ne udi mutwibwe citampi muumushiibwe ku maalu a pa buloba dîbà adi. Musuuka wetu udi pa cyoshelu Cyende.

⁸⁰ Ciwênjì ncinyi dîbà adi, paanyima pa wêwè mumane kufwa, dîbà adi cidi cikengela bwa wêwè kwenza ncinyi? Dîbà adi wêwè's wimiciibu cyakabidi. Wimiciibu cyakabidi. Musangu wa kumpala uvwa mwimiciibwe mu bubu. Mpindyewu wimiciibu mu cintu kampanda cya cipyacipya. Ncinganyi ciine aci? Dîyì didi ne mwoyi. Amen. Kaa, aci's cidi cicishintulula mpindyewu, kî mmwômò anyi? Mpindyewu, tudi munkaci mwa kupicila mu mvita, paanyima paa wêwè mumane kumona cyûdi ne cya kwenza. Mpindyewu cidi cyênzekà ncinyi? Udi mwimiciibwe cyakabidi, mu Dîyì didi ne mwoyi. Ncinganyi aci? Dîyì didi divwijiibwa ne mwoyi munda mwebe. Ukaadi ubanga kumona maalu mu mushindu mushiilangane. Mwaba wûvwà kale kuyiku mufwanyine kumona cyôci aci awu, bwa mpindyewu kaayi ukaadi ucimona bulelela. Kukaadi cintu cishiilangane mpindyewu. Cidi cyenza ne Mifundu yônsò yilwe pamwe. Cidi cyenza ne bintu byônsò binwangane anu menemene. Dîbà adi, mpindyewu—mpindyewu cintu kampanda ncibange kwenzeka. Mpindyewu, udi ufwa ku ngeelelu webe wêwè wa meeji, mpindyewu udi mwimiciibwe, bwalu tudi bwoweshiibwe ku mâyì a Dîyì. Aci ncyà bushuwa anyi?

⁸¹ Cyûdi wenza ne mwânà mutooke ncinyi padiye anu ufuma ku dilediibwa? Udi umwowesha mâyì. Ncyà bushuwa anyi? Ne padi anu muntu ne wâfù ku yêyè mwine, mulediibwe kudi Nzambi, udi woweshiibwa ku mâyì a Dîyì. Amen. PiikalaDi dyamba ne: “Dînà dya Yesu,” udi peebe wamba ne: “Dînà dya Yesu”; dyamba ne: “Udi ne cya kulediibwa cyakabidi,” udi peebe wamba cintu cimwecimwe aci. Cyônsò cidi Nzambi wamba aci, wêwè udi woweshiibwa ku mâyì a Dîyì awu. Amen.

⁸² Mpindyewu, udi mudilongolole mpindyewu bwa mwoyi. Udi mudilongolole bwa kwikala. . . bwa kutwadija mpindyewu. Mpindyewu udi mulediibwe cyakabidi, mulediibwe mu famiye wa Nzambi, mwikale ne muledi mupyamupya. Eyowa's, mukalenge. Pa ciibidilu bandeji beebe bavwa. . . Mpindyewu udi ne bandeji badi mpindyewu, udi mupete Muledi mupyamupya. Kwêna mwa kulediibwa kuyi ne muledi to. Pa nanku pawikala mulediibwe mu bwanânà bwetu bwa ekeleeziya kampanda, ki cyûdi naaci ncyôci aci. Pawikala mulediibwe mu twitabaayi kampanda, kî wêwè awu's. Kadi wêwè mulediibwe mu Nzambi, mwimiciibwe mu Dîyì Dyende, udi mupete Muledi mupyamupya, udi Nzambi, mudilongolole bwa kumanyisha Dîyì Dyende munkaci, neebe wêwè, kuDyakwila kûdi wêwè aku. Kaa, Muledi mupyamupya, Muledi awu n'Nzambi. Yêyè mmudilongolole bwa kwangata mpindyewu Dîyì Dyende

dikaadiYe mumane kwamba adi, ne kuDiteeka munda mwebe ne kuDifikisha ku mwoyi. Wamonu anyi? Mpindyewu wâpeci dilongeshiibwa dyebe mpindyewu. Udi mudilongolole, udi mudilongolole bwa kubwela mu dilongeshiibwa mpindyewu, dilongeshiibwa dya mwânà. Ki citupa cidi cikole ncyôci aci, paudi udyambidila ne bivwa bikengela bwa wêwè kwenza *cikampanda*, kadi Dîyî dikwimanyika ne dikuleeja cintu cya cyanaana. “Mona’s, badi biitabuujja aci kwaka...” Cidibo bôbò biitabuujja kacena ne cidici cishintulula to. Eci ki cidi Nzambi mwambe! Wêwè udi ne cya kwikala mudifile ku maalu a Taatù. Mpindyewu ukaadi ulediibwa cyakabidi. Mpindyewu ukaadi wenda wakana, wenda ulongoloka. Ukaadi ne Muledi mupyamupya.

⁸³ Pa nanku, bwa ne pawikala mulediibwe cyakabidi ne mupete Muledi mupyamupya, dîbà adi udi mupete ngiikadilu mupyamupya. Ngiikadilu wa kale mmufwe, nenku udi mupete ngiikadilu mupyamupya. Kale wawa uvwa uya wenda ulonda njila kampanda, mpindyewu ukaadi wenda ulonda njila mukwabo. Kale wawa uvwa uya mu *nunku*, wenda upweka, mpindyewu ukaadi uya mu *nunku*, wenda ubânda. Majinga ebe akaadi mateeka ku maalu a kuulu. Dijinga dipyadipya! Kucyena kabidi munange bintu bya pa buloba to, dijinga dyebe dikaadi ndya Nzambi. Kucyena ucyuka kabidi bidi bantu bamba to, nansha mudibo bakuseka bamba ne udi “wa cyena kale wè,” anyi ní ncinyi cyônsò cya bu nanku awu, kwêna ubicyuka to, bwalu udi mulediibwe kuulu ne majinga ebe mmateeka—mmateeka ku binyu bya kuulu. Nzambi kêna ukufwa bundu to ne wêwè kwêna uMufwa bundu to. Neya bushuwa. Nanku wêwè udi . . . Balaayi nshapita wa 11 wa Ebelu kaaba aka mene. Ndi mumufunde. Anu pavwa bantu mu dituku adi mushindu wakenzabo. Mwakalalakanabo bavwale biseba bya mikooko, mu bipeela, ne bashaale anu byanza, ne bikwabo byônsò, bôbò bavwa buloba kabuyi nansha bubākànyîne to. Nwamonu anyi? Cibalàayi, necinulengeleele. Nenku nudi mwa kumona muntwamu, civwa bantu dîbà adi paakashintuluka ngiikadilu wabo, cyàkenzekà.

⁸⁴ Mpindyewu: “Ngiikadilu wa mushindu kaayi wûdi nende dîbà adi, Mwaneetu Branham?” Ngiikadilu Wende Yêyè’s. Bu ne mvwa ne ngiikadilu wa taatù wanyi, dîbà adi’s mvwa mufwanyine kwikala ngenza maalu avwa taatù wanyi wenza. Kadi mpindyewu wûndi mulediibwe cyakabidi ewu, s’mbilaale ku ne taatù wanyi awu uvwa nganyi. Pawikala mulediibwe anu mu ekeleeziya nkaayaamu, udi ne taatù wa mu ekeleeziya, nenku udi mwa kumubiikila ne “taatù” pawikala muswe. Umubiikile cyônsò cyûdi muswe aci, bwalu’s ntatwêbè. Kadi piikalabi ne Tatwêbè n’Nzambi, ne wêwè mulediibwe mu famiye wa Nzambi, udi ukebangana ne maalu adi atangila Nzambi. Neya bushuwa. Dîbà adi udi mwânà wa Nzambi. Ngiikadilu

webe udi nngiikadilu wa Nzambi. Dìbà adi padi bamwe, kaa, paudi ubumvwa, bamwe bamba ne: “Kaa, ekeleeziya wetu udi witabuuja ne matuku a bishima akaadi mamane kupita.” Mmunyi mùdi mufwanyine kwitabuuja ne matuku a bishima akaadi mamane kupita padi ngiikadilu mene wa Nzambi mwikale munda mwebe? PadiYe mu kaabujima anu cishima pa cishima anyi? Ngiikadilu Wende’s ncishima, ciibidilu Cyende’s ncishima, Mwende mwònsò mudiYe amu’s ncishima. Mmunyi mùdi wêwè awu mwa kwikala cingà cintu cidì kaciyi cishima? Dilediibwa dyebe dipyadiya adi’s ncishima. Mwoyi webe mupyamupya awu’s ncishima. Nansha mene ngiikadilu webe awu’s ncishima. Mmunyi mùdi mwa kwela mèsù paanyima kwamba ne: “Bintu abi bikaadi bifwe. *Cikampanda* ki cidì cya bushuwa.” Nwamonu anyi? Wêwè udi cifukiibwa cipyacipya, bufuki bupyabupya. Bushuwa.

⁸⁵ [Katupa kaa mukaba wa mēyi munda mutupu—Muf.] Kadi paakalediibwa twànà atu tuvwa twònsò tuzoolo pa kuumusha kamwepele. Kòkò aku kavwa kaamukanku. Kavwa kakwacikwetu kakese kaa pabwaku. Kavwa kashiilangane anu menemene, kadi, nudi numona’s, kavwa kalediibwe mu cisumbu cya nyuunyi ya cyanaana. Ci—ci—civuba ne diyì bivwa bishiilangane, bivwa byenze nyuunyi mushiilangane. Ncya bushuwa ne ùvwa ne mmwenekelu wa pa bwende, ùvwa yêyè wenza maalu a lukutukutu bwa bakwabo baabo abu, kadi yêyè uvwa—yêyè uvwa anu wenza maalu mu ngiikadilu wende wa cifukilu, bwalu kavwa mwa kwenza bipite apu to, bwalu yêyè—yêyè uvwa mmukanku. Wende—wende ngiikadilu uvwa wa mukanku, pa nanku cyònsò civwaye yêyè mufwanyine kwikala civwa mmukanku. Kadi yidiku ku búngì bwaiyi mu mangumba mwamwa, yôyi yidi bulelela anu mikanku’s, kadi kabiyi bimweka anu bimpè to bwa kuyimona misòmbè mipwe ne mwoyi mu bitoci ne mu bintu bya pa buloba to. Nwamonu anyi? Yôyi ayi, s’ki wetu mudimu ngwòwò awu, ndaayi nukayikebe.

⁸⁶ Dìngà dituku maamù mukanku kupicilaye lwà kuntwaku, kadi nudi nwela meeji ne nzoolo wa cikuka awu uvwa mufwanyine kumulamina kabidi panshi anyi? Nansha muvwaye mwa kutuuta cyokòcyokò yende ayi amu, nansha bilenga bya bishi, wamba ne: “Lwâku kuneeku, munanga wanyi. Ndi mupete cintu kampanda mwaba ewu mene, lwâku.” Kaa, ekelekele! Ende majinga avwa ku maalu a kuulu’s, nenku kuyaye katuutakeena nende. Bwende yêyè kakuciyi kabidi bya mangumba abi to. Kakuciyiku mushindu wa kumubiikila bwa kuumumusha ku Cyôci aci to.

⁸⁷ Ne muntu udi mulediibwe kudi Nzambi, kwênàku mwa kumubiikila bwa kumwaluja cyakabidi mu lukutukutu lubole lwa mpekaatu alu to. Yêyè mmufwe, ne mulediibwe cyakabidi. Yêyè ukaadi cifukiibwa cipyacipya. Yêyè udi ne ngiikadilu wa Mukanku. Bikengela abande mu maulu ne atumbukilemu.

Bikengela abande mwamwa mudi Mamwëndè usanganyiibwa, Muledi wende.

⁸⁸ Nenku mushindu awu ngûdi wêwè. . . muntu udi witabuuja, uteeta ne: “Kaa, lwâku ushaale wa mu ekeleeziya mwetu emu’s. Mpindyewu, abi’s ndikolesha dya maalû. Di—di—dituku. . .”

⁸⁹ Mpindyewu, bu kaamukanku kakese aku pâmwâpa mwa kwimana pambelu apu ne kuumvwaku muvwa maamû awu wela lubila amu, kadi kukenzakanaku kamba ne: “Nkwèpì aku’s?” Kaaba aka, pâmwâpa wakeela lubila wamba cintu kampanda cya bu nunku kudi kaamukanku kakese aku ne: “Yesu Kilisto umwèumwè awu makeelela, leelu, too ne kashidi.”

⁹⁰ Kadi ki maamû awu: “Matuku a bishima akaadi mamane kupita, cyokò, cyokò, cyokò, cyokò. Matuku a bishima akaadi mamane kupita. Kakutu cintu bu nanku to! Aci ndikolesha dya maalû!” Kaa, ekelekele!

⁹¹ Mona’s, kwêna mufwanyine kumulamaku kabidi to. Ndi anu mwa kuumvwawa wamba ne: “Maman, mmunyi mûndi mwa kubànda muulu amu?”

⁹² “Tuuta anu mapwapwa ebe awu cyanaana, munanga wanyi. Ki cyônso cidi cikengela wêwè kwenza. Wêwè udi mukanku. Enda wêwè anu ku diitabuuja.”

“Nebiikale bishi’s, Maman?”

⁹³ “Ncyêna mumanye to. Tungunuka wêwè anu ne kwenda kuya.” Ki yêyè ulwâlwa ewu. Ndambu wa misangu ya dituuta dyende dya mapwapwa dya ntwadijilu adi, kwikilaye pa dikunji dya ku lupangu lwa tukanu. Kubàndayè kwòkò ne pa bwine butumbuke abu’s, twamb’eku twamb’eku. Maamû awu kwambaye ne: “Kolesha anu cyanaana, mêmè nênkubâkùlè.” S’ki cyôci aci.

⁹⁴ Ngiikadilu mupyamupya, buumuntu bupyamupya, bufuki bupyabupya, ngiikadilu wa Tatwèbè. Nenku wêwè udi witabuuja ne unanga Dîyi dyônso dituYe mwambe. Dîyi dyônso dya muntu didi mashimi, didi dibengangana ne Dîyi edi. Edi ki Dîyi dya Nzambi. Nwamonu anyi? Bible mmulelela. Cidi ekeleeziya wamba nansha ciikale cinyi, Bible udi anu mulelela, bwebè wêwè, bwalu ngiikadilu webe mmushintuluke. Mpindyewu, piikalabi ne—ne wêwè udi ne taatù wa mu ekeleeziya, newitabuuje mwine taatù wa mu ekeleeziya awu. Kadi piikalabi ne udi ne Taatù Nzambi, newitabuuje Dîyi dya Nzambi. Pawikala ne taatù mu ekeleeziya, newitabuuje aci bwalu udi wa ku ngiikadilu wende, yêyè awu ki tatwèbè. Kadi piikalabi ne Tatwèbè n’Nzambi, dîbà adi newitabuuje Dîyi dya Nzambi. Piikalabi ne wêwè udi ekeleeziya kampanda, newi—newitabuuje dîyi dya yêyè taatù awu, newitabuuje dîyi dya ekeleeziya awu, newikale cidi ekeleeziya awu wamba. Kadi wêwè mulediibwe cyakabidi, dîbà adi newitabuuje cidi Nzambi wamba, bwalu

Nzambi ki Tatwèbè; kî mmaalu a pa buloba anyi twitabaayi ya ekeleeziya to.

⁹⁵ Cidi cimvulwija's. Dituku dikwabo bôbò, mu lu—lupangu kampanda, bavwa bamba ne bavwa ne kaadibata kampanda kàvwà kenda kalonda tuzoolo. Nenku kaa—kaadibata aku, nudi bamanye's, kavwa kakwacikwetu kakese kaa lukutukutu bwa tuzoolo atu. Kavwa kamweka bu ne kavwa ne bujitu bupitepite búngì, nudi bamanye's, ne ciimwînù cinene, nudi bamanye's. Kadi aci, bu muvwabi ne kavwa ne bujitu bupitepite búngì, kavwa—kavwa ne ciimwînù aci bwa kiipacila kampanda. Nenku mushindu awu ki wúndì ngeela meeji ne misangu mikwabo mwena Kilisto utu umweneka ndambu, ushaala mwena dikolesha dya maalu ndambu, kadi—kadi aci cidiku mbwa kiipacila kampanda. Nwamonu anyi? Pa nanku, kôkò kalumyana aku, kavwa bushuwa ne mmwenekelu wa lukutukutu mpavwaku anu kenda kanyeemakanangana ne tuzoolo atu apu, nenku kavwa kafwanyine . . . mandèndô ne bikwabo, yôyì—yôyì—yôyì nzoolo yivwaku ne tuumînù tukese menemene twîpì, ne yôyì, ne munkaci mwa dyenza bintu bivwayi yenza abi, kayivwa miibakiibwe muvwa kaadibata aku amu to. Dimwe dituku maamù kukalombolaye, pamwe ne musùmbà wa tuzoolo ne kôkò aku, lwà kumfundu aku. Kavwa misangu yônsò anu kashaadila paanyima pale, nudi bamanye's, bu nanku awu. Kakavwaku nansha kaakula bu yôyì to. Wakù ngaakwilu uvwa mushiilangane. Twôtò twine katuvwa mwa kuumvwangana munkaci mwatu to.

⁹⁶ Mushindu awu ngudi mwena Kilisto padiye mulediibwe cyakabidi, nwamonu's. Mmupatuke mu diyì dya mushindu, ki cyônsò cidiku ncyaci. Nwamonu anyi? Pàmwàpa ùdi ne . . . Ndi ngiitabuuja ne badiku bààbúngì pambelu apa mu ekeleeziya ya cyena mangumba eyi, biikale anu tuumabata twètù twa tushuwashuwale etu, kadi biikale ne nzoolo wa cikuka bu mulombodi. Ncyà bushuwa. Pa nanku kabeena anu baCyumvwa to. Aci's cidi cyumvrika bu cya dipanga dya kaneemu. Ncyèna ne meeji a dibyamba mu mushindu awu to, kadi ndi nteeta bwa kutookeshaku kaabwalu kampanda.

⁹⁷ Dìngà dituku cikuka aci kukalombolaci pambelu kule ndambu menemene lwà kumfundu kwa cikumbi aci. Kuvwa mâyì kampanda apwekela lwà kumfundu kwa cikumbi aku. Eywà's. Kasulu kaa màyì kapatukile mwaba awu, kasulu kakese. Nenku kôkò kavwa kenda kaya kapweke kuntwaku kenda kadikonka pa biine byônsò abi ne bivwa mbinganyi, nudi bamanye's, kacya anu kaatwa cikuka aci muunyima. Nenku, mona's, kakavwa nansha kanange byakudya bivwabo badya abi to, kabiyiku bimweka bîmpè bwaku kôkò to. Bintu bya kale bidibo benza ebi, kabivwa bimweka bîmpè to. Ki paanyima pa katanci kôkò kufika ku dikoka mupuuya. "Aci cyanunku bîmpè be. Ncifumine kwèpì ciine aci?" Kaa, kaadipembu kakese

kaa mu Dyulu aku, hummm! Kukokaku kaamupuuya kaa cintu kampanda cya cifila cyashima's, diyiisha kampanda diikale dikubiikidisha, dya dikatuuta too ne munda mwamwa, wèwè umvwa ne mùdi Dîyì didyela Dyôdi diine lwongò's. Hummm, nsèsè ya dîbà ya mu Dyulu! Kòkò kudyambidila ne: "Kaa, kudiku mushindu kampanda anyi mushindu kansanga, dipembu dîndì mupete adi, dyôdi adi's ndidi dîpetanganà ne wanyì ngiikadilu." Kukokaku cyakabidi dipembu adi. "Didiku mwaba kampanda. Mpindyewu, wèwè kwéna mwa kungambilaku to; didiku mwaba kampanda. Ndi mumanye ne kudiku cintu kampanda mu mwaba kampanda cya ne mèmè ewu ndi wa ku cyôci," kî nku twitabaayi ewu to. Nwamonu anyi? Nudi bamanye cîndì nswa kwamba aci anyi? Kòkò aku kaakumvwa mupuuya wa mâyi, ne ngiikadilu waku pende mwikale wa dibaata, pa nanku dibata ne mâyi's bitu anu bipetangana. Ki mushindu utu mwena kwitabuuja ne Nzambi ngwôwò awu biikale bapetangana. Musangu umwe kòkò kupeta dikwabo dintamfu dya dipembu dyawu, kulwadi dikole ditambidile. Paanyima paa katanci lupeepa e kubangalu kutuuta. Byenze anu mudi Cipeepele cikole, cya civuma, nudi bamanye's. Kwenzabi ne kapeepa kakese kutwadijaku kutuuta kafumina pa mâyi apu, kalwa kudi kaadibata aku. Kakacivwa mwa kukolesha kabidi mwoyi to. Ki kòkò kàyaayà kaka kenda kapweka kwinshi kwa kakuna, kenda katwa ngendu, katwa ngendu, katwa ngendu, katwa ngendu, anu, nudi bamanye's, kenda kenza ne: "Honk-honk, honk-honk, honk-honk." Kaamwînù kakese aku kasumba muulu mu kapeepa, nudi bamanye's. Kavwa kumvwe mupuuya wa mâyi!

⁹⁸ Nzoolo wa cikuka wa kale awu kwambaye ne: "Wèwè mukoleshi wa maalu wawa, alukila apa!" Kabiciyiku ne dikwacisha nansha dikese to; kakaavwa bushuwa kumvwe mupuuya wa mâyi. Kakaavwa mu njila katangile ku mâyi!

⁹⁹ "Kudi mpokolo mûle ne Mashi, makoka mu mujilu wa Emanuwele, mudi bangènzàmpèkààtù biinyija mwinshi mwa nkwaaka awu bajimija katoba kònsò ka dipiila dyabo." Mwena Kilisto mulelela kèna ne cidiye ujinga kwenza ne maalu a pa buloba to. Katu muswe kusòmbela mu nyungulukilu emu ku mpuukapuuka ne mu didikonka dya ne mpenyi padiye to, bya leelu m'Méthodiste ne maalaba m'Baptiste, ne Presbytérien ne mwena Mpenta abi, ne bikwabo. Kaa, mwaneetu, abi's mbya luse's! Mwena Kilisto mulelela mmuswe kupeta cyashima cya Nyuma, cyashima cya Nzambi mu nsòmbelu wende, cintu kampanda cidi cimuvwijà bufuki bupyabupya. Padiye anu ne wàpeci mutùbù awu, neaye nansha wenda wendela pamutu paa myaba ya nējè anyi nî ncinyi nî ncinyi cikwabo cyònsò anu bwa kukufika. Neàsè lwendu àye, bwalu yèyè ndibata anu kwine kwònsò aku. Eyowa's. Kî mbya twitabaayi abi to, bwàlà, bwàlà, bwàlà, bwàlà bwanyi.

¹⁰⁰ Nenku pawikala anu uctidi munange maalu a pa buloba, wêwê udi museeswishibwe, mulambu webe kî mmwanji kwanyishibwa to, ngiikadilu webe kî mmushintuluke to. Mpindyewu nudi bamanye cidid kwikala mulediibwe cyakabidi kuumvwija anyi? Nwamonu's, ngiikadilu webe mmushintuluke, udi muvwijibwe cifukiibwa cipyacipy. Bidi bikengela wânji kufwa dyambedi, ne pashiishe ulediibwe cyakabidi. Ndi mumanye ne dîbà dya mêmè kujikija dyākànyì, kadi anji mpeeshaayiku anu tusuna tukese cyanaana, nêmbalèku mifundu eyi lukasalukasa menemene, nwamonu's, nwamonu's. Pawikala uctidi munange maalu a pa buloba, eku ulaka mukana wamba mùdi mulediibwe cyakabidi, byùdi mwenze nansha biikale binganyi... Udi mufwanyine kwikala mudila, udi mufwanyine kwikala muumvwe mashika makwenze mubidi mujima. Abi bidi anu bîmpè, ncyèna naabi cilumbu to. Beena Kilisto batu badila ne bumvwa mashika mubidi mujima. Kadi wêwê udi wamba ne: "Mwaneetu Branham, mêmè's nkaadi mwakule mu myakulu anu..." Aci ncifwanyine kwikala cyakane, ne ncifwanyine kwikala anu cîmpè citambe.

¹⁰¹ Ndi mutangile mukaji mukese kampanda anu mpindyewu mene wâkalwa kûndi matuku adi panshi aa ne cikeena-kumona anyi ciloota civwaye muloote, ne mêmè kupeta dyumvwija. Nansha nanku, bidiku anu bikole bwa kuya kambila mukaji mukese wa muyiishi wa cyena Mpenta awu ne kavwa ne Nyuma Mwîmpè to, uh-huh, kadi kavwa nende to. Kadi pashiishe kuMupetaye, nwamonu's.

¹⁰² Eyo, mbishiilangane, nwamonu's. Eyowa's, kî ndyakula dya mu myakulu to, kî ndija dya maja mu Nyuma to. Kakwena nansha cimwe cya ku bintu abi cyûdi mwa kuCitekelapu to. Cidi ndufu ne Dilediibwa, ngiikadilu mushintuluke, cilunji cishintuluke. Bintu bya kale mbifwe, bintu bipyabipy mbipyabipy; maalu a pa buloba mmawwe ne Nzambi mmupyamupya. Nzambi ki Mwoyi webe, ne maalu a pa buloba bwebe wêwê mmawwe. Mpindyewu nwacyûmvù anyi? Eyo.

¹⁰³ Mpindyewu teejeayi. Nebikengele bwa nkoseku ndambu kaaba aka, nudi bamanye's, kuumusha mingonga mu njila. Bakaji ne balume badi kabayi baswe kulonda Dîyi dya Nzambi ne Dilongesha Dyende paanyima paa bamane kulaka mukana bambe mudibo balediibwe cyakabidi, kudi cintu kampanda cipampalame. Ndi njinga kwakulaku ne bakaji anu katanci kakese cyanaana. Piikalaku mukaji udi mumanye ne Dîyi dya Nzambi didi dipiisha nsuki mibebula ne divwala dya tuputulu, divwala dya mipanu, kuvwala mvwadilu wa usalulangana masandi, kadi paudi kuyiku ne kaneemu kakumbane bwa kulekela nsuki yebe yileepa ne kuvwala bilâmbà bidì bifila mmwenekelu wa mwena Kilisto, udi museeswishibwe. Cyûdi mupicile nansha ciikale cinyi. Udi mufwanyine kwikala mwakule mu myakulu byenze bu badi bapongolwela nkunde

pa ciseba cya ngombe cyûme. Mbifwanyine kwenzeka ne, wikale muje maja mu Nyuma mu mushindu wa mufike too ne ku dinyungisha citanda cijima. Aci kaciyena ne dipetangana naaci to. Aci cidid cileeja ne dinanga dya maalu a pa buloba dicidi anu munda mwebe amu. Mpadibi ne Nzambi udi ucipiisha apu's! Yêyê mmwambe ne: "Kabyena. . . Bivwa bikengela bwa mukaji kwikalaye ne nsuki yende mile. Ne bufuki bwôbò bwine's budi bunulongesha ne bivwa bikengela bwa mulume kwikalaye ne nsuki mîpî, bwalu Nzambi udi kumutu kwa mulume, ne mulume kumutu kwa mukaji." Kadi mukaji yêyê mukose nsuki yende, udi upwekesha mutu wende milongo, ùdì mwikale bayende. Mulume yêyê mulekele nsuki yende yileepa, dîbà adi udi upwekesha mutu wende milongo, ùdì mwikale Kilisto. Nwamonu anyi? "Bakaji beenu badilengeje ne mvwadilu wa bupwekele," mukezuke, wa bainâbânzâ. Nwamonu anyi?

¹⁰⁴ Ne pasiishe kakuyiku nsòmbelu wa kaneemu wetu ewu bwa kwenza ciine aci to, twêtù tudi twamba ne: "Butumbi kudi Nzambi! Aleluuyah! Mêmè's ndi mwakule mu myakulu. Aleluuyah! Butumbi kudi Nzambi!" Aci cidid cileeja ne nyuma udi munda amu awu ngwa mafi. Yêyê neitabe Dîyî dîbà dyônsò piikalaci ngiikadilu wa Dîyî. Ne Dîyî didi mubidi, ne Dîyî dyakadi Nzambi, ne Dîyî didi Nzambi; ne Dîyî didi munda mwebe, dikuvwija mwânà wa balume anyi mwânà wa bakaji wa Nzambi, mutoloku Wende, mwikale witabuuja Dîyî Dyende.

¹⁰⁵ "Ncyêna ngiitabuuja Dînà dya kale dya Mukalenge Yesu adi to, bwa kubatijibwamu. Aleluuyah! Nansha wêwè muteete kucyumvwija bishi, ndi mêmè ngiitabuuja mpaasata wanyi." Tungunuka wêwè, yêyê awu ki webe tatwêbè. Kadi byôbi ne Nzambi ki Tatwêbè, neuditeeke mu njila wa Dîyî dya Nzambi.

¹⁰⁶ Muiishi: "Bààbûngî nebalwe kûNdi mu diine dituku adi, bamba ne: 'Mukalenge, mêmè ewu ncyênàku mwipate badémone mu Dînà Dyebe anyi?' Bayiishi's. 'Ncyênàku mwenze byenzedi bya bukole byâbûngî anyi?' Batangadiki mu budimi bwa bwambi's. 'Nguumukilaayi apa, nwênù beena mudimu baa bubi,'" bâna balela mu masandi's. Neya bushuwa.

¹⁰⁷ Wêwè mulediibwe kudi Nzambi, udi mwoweshiibwe mu mâyi a Dîyî, mutapuluke ne maalu a pa buloba, ne mwitabuje Nzambi. Udi mufwe. Udi mufwe ku ngeelelu wa meeji webe wêwè, mufwe ku mmwenenu yebe wêwè, mufwe ku bintu bikwabo byônsò pa kuumusha ku Dîyî dya Nzambi; ne Didi ne mwoyi munda mwebe, dikwacila mudimu munda mwebe amu, dijaadika ne n'Dîyî dya Nzambi. Wêwè udi wamba ne: "Mêmè ndi mufwe ku maalu a pa bulob-. . . Ndi mufwe ku maalu a pa buloba, Mwaneetu Branham." Kadi uvila Dîyî dya Nzambi anyi?

¹⁰⁸ Yesu wakamba ne: "Bimanyinu ebi nebifile badi biitabuuja." Mpindyewu tukaadi twenda tupweka batangile ku cidid "kulediibwa cyakabidi" kuumvwija. Nwamonu anyi?

109 Mucikàle anu ne biiji, mucikàle anu ne lwonji, mwena dyambu. Muntu yêye mukwambe bwalu, ulandapuka panshi lubilu bwa kulwangana mvita. Ne pashiishe ne, mmulediibwe ku Nyuma wa Nzambi anyi? To. Nyuma wa Nzambi katu wenza nanku awu to. To. Nyuma wa Nzambi mmudipwekeshe, mupole, wa kalolo, ne mwoyi mule. Ki Nzambi nyawu, unanga, ne musangeelu, ufwilangana luse, ki Nyuma wa Nzambi nyawu. Kaa, eyowa's.

110 Kadi bôbô nebashaale anu kacya baakwata ku dingumba adi biikale baakula mu myakulu, bamba biproleta, benza byenzedi bya mishindu yônsò. Yesu wakamba ne nebàbyènzè. "Biikale ne cimwenekelu cya difwana dya Nzambi." Kacya anu baakwata ku dingumba adi bwalu ki didi wabo tatwàbò. Mbalediibwe mu taatù wa cyena mangumba awu. Kadi wêwè mulediibwe kudi Nzambi, *Eci* ki webe Tatwèbè, Yèyè udi Diyì, Diyì. Nansha wêwè mupete masaluka bûngì kaayi, wêwè ucidi anu mwànà wa Sataana paudi kuyi mufwe ku maalu a buloba ne mwikale ne mwoyi mu Kilisto apu. Teelejaayi, lukasalukasa mpindyewu.

111 Musuuka, mwîmpè anyi mubi, lufu kalwena luwushintulula to. Mvwa ne Mifundu mifunda kaaba aka bûngì cyanaana pa cîmvwà muswe kwela nsèkè eci cya ne, "cidi musuuka." Musuuka ncinyi? Ngwèwè. Wêwè udi musuuka. Citupa cya munda mwebe aci. Nenu paudi ufwa, nansha musuuka awu mwikale mu mmwenekelu kaayi, mu mishindu awu ki muyaayawu. Wôwò udi uya kwawu kuwulongolwela. Kwèna mufwanyine kuwujomona to nansha wêwè muwènzèle cinyi, bikengela musuuka awu ushintulukile panwapa, ulediibwe cyakabidi.

Udi wamba wêwè ne: "Kadi bishi bwa Nyuma Mwîmpè, Mwaneeu Branham?"

112 Nyuma Mwîmpè udi ukubatiiza ukubweja mu Mubidi, bwa mudimu, kadi wêwè udi witabuuja Mwoyi wa Cyendelele. "Ewu udi uteeleja Mèyì Aanyi ne witabuuja Ewu udi muNtume, *udi ne* Mwoyi wa Cyendelele." Nwamonu anyi? Dîbà adi udi mubatijiibwe kudi Nyuma Mwîmpè mubwejiibwe mu Mubidi, bwa mishindu ya dimweneshiibwa dya mapà, ne bikwabo, kadi wêwè udi witabuuja bwa Mwoyi wa Cyendelele. Ewu udi witabuuja udi ne Mwoyi wa Cyendelele. Nenu paudi witabuuja apu ki paudi ufwa, ne ulediibwa, ufukuludiibwa, cifukiibwa cipyacipyà. Eyo.

113 Musuuka, mpindyewu vulukaayi ne, mwîmpè anyi mubi, lufu kalwenaku ne cintu nansha cimwe cidilu luwenzela to. Lufu ludi lukawufila anu kwawu kuwulongolwela cyanaana. Nudi bacyūmvwè anyi? Kadi paucidi anu ne maalu a pa buloba ne dinanga dya maalu a pa buloba munda mwawu amu, nebifwe pamwe neebe, bwalu buloba budi ne cya kufwa. Nzambi ukaadi mupiishe buloba, aci ndongolwelu wa buloba. Nzambi ukaadi

mumupiishe ne udi ne cya kufwa. Nenku piikala maalu a pa buloba awu munda mwebe, neufwe pamwe ne maalu a pa buloba awu. Ekelekele, ncyèna mmona mudibi bifwanyine kutamba kutookeshiibwa to. Nwamonu anyi? Nenku piikalawu mwîmpè, mulediibwe kudi Nzambi, ùdi ne cya kuya kudi Nzambi. Piikalawu wa pa buloba, newushaale bwa kubutukawu ne buloba. Piikalawu wa kudi Nzambi, newikale ne mwoyi pamwe ne Nzambi, nansha mulonge kalaasa anyi kawuyi mukonda. Wikale mulonge kalaasa anyi kawuyi mumanye mukanda, piikalabi ne maalu a pa buloba acidimu, ùdi ne cya kufwa. Nenku piikala maalu a pa buloba mu musuuka webe, ne dijinga dyebe diikale dya bintu bya pa buloba, neubutuke pamwe ne buloba. Mbitooke's, kî mmwômò anyi? Bivwa bikengela kwikalabi nanku. Wêwè udi citupa cya buloba budi bufwe abu. Nenku bu mudi buloba bufwe, wêwè udi mufwe pamwe ne buloba.

¹¹⁴ Kadi wêwè mulediibwe cyakabidi, udi ne mwoyi pamwe ne Kilisto, ne majinga ebe adi ku bintu bya kuulu kaàyi ku bintu bya pa buloba to. Kadi wêwè mulediibwe cyakabidi kudi Nyuma wa Nzambi, udi ulwa citupa cya Nzambi ne udi wa Cyendelele pamwe Nende. Dîbà adi, lufu kalwena mwa kukulengaku to paudi mulediibwe cyakabidi. Udi wa Cyendelele. Ukaadi mushintuluke muumuke ku cifukiibwa cya cikondo muye ku cifukiibwa cya Cyendelele. Ukaadi mushintuluke muumuke ku lufu muye ku Mwoyi. Ndi ngaakula pa bidi bitangila “cya Cyendelele.” Umuka ku lufu lwa Cyendelele uya ku Mwoyi wa Cyendelele. Wêwè mwikale wa pa buloba, udi ufwila panwapa pamwe naabu. Wêwè munange... Bible mmwambe, mu Yone ne: “Wêwè munange maalu a pa buloba anyi bintu bya pa buloba, mbwalu dinanga dya Nzambi kadyena nansha mene munda mwebe to.” Kwèna mwa kunanga maalu a pa buloba to. Kabidi Yesu wakamba ne: “Kwèna mwa kunanga Nzambi ne mamona to.” *Mamona* ki “maalu a pa buloba.” Kwèna mwa kunanga maalu a pa buloba ne Nzambi musangu umweumwe awu to. “Kadi ewu udi wamba ne muNnange, kadi kayi ulama mêyi Aanyi,” aci's, ki Bible awu, “mmwena mashimi, ne Bulelela kabwena nansha mene munda mwende to.” S'ki bwalu mbwabu.

¹¹⁵ Kaa, Branham Tabernacle, ne nwênù bantu bîmpè bônso, tudibalulwilaayi bwalu ne bwalu! Eci's n'Cidimu Cipyacipyaa. Tutwadijaayi, twênzàâyikù cintu kampanda, tupatulaayi bintu byônso bya pa buloba munda mwetu. Piikalabi bicidi anumu, tûbyùmùshaayi. Eyowa's, mukalenge. Eyo, bantu baa leelu ewu... Bikengela ndwijakaje.

¹¹⁶ Bantu baa leelu ewu badi bangata nyuma ya mishindu kana yônso. Bayaaya bakangata nyuma wa ekeleeziya, badi mene bakangata nyuma yidi yidibiikila yôyi miine ne “nyuma ya Nzambi, milediibwe cyakabidi,” kadi miikale yivila ne Dîyi dya Nzambi ndilelela. Nudiku bafwanyine kudifwanyikijila

Nyuma wa Nzambi uvila Dìyì Dyende Yèyè mwine anyi? Kunudi nwênù beena Katolike, Katolike kaa cyena Loomo, mûndì muswe kwamba, nudiku mu bulelela mwa kwamba ne nudi balediibwe kudi Nyuma wa Nzambi, kadi nwangata mèyì maswika adi abengangana ne Bible awu, ne nuvila Dìyì dya Nzambi, kadi kwamba munudi. . . mûdì Nyuma wa Nzambi munda mwenu anyi? Nyuma wâkafûnda Bible ewu awu mmufwanyine kuMuvila anyi? Aci's ncifwanyine kwikala bu mêmè ewu ngamba cintu kampanda kadi njuuka e kubanga kushima pa bwine bwalu abu. Nzambi wamba cintu kampanda, pashiishe ucinguluka kadi kubanga kushima pa bwine bwalu abu anyi? Pende Bible's mmwambe ne: "Kabyenaku mwa kwenzeka bwa Nzambi kushimaye to, bwalu Yèyè ki Mpokolo mwine wa Bulelela bwônso."

¹¹⁷ Nwênù ba-Méthodistes, ba-Baptistes, badibo babatiize mu myânzù ya "Taatu, Mwânà, Nyuma Mwîmpè" abu, kadi nwâmanyiku bishiilangane mpindyewu anyi? S'nudi ne Bible wenu. Nwênù badi bangata anu dikashaala mwena ekeleeziya, ku dilabulangana dya ku cyanza abu? Nwênù badi bangata mukanda wenu nuumuka nawu ku dingumba nuya nawu ku dikwabo, kadi nulaka mukana nwamba munudi balediibwe cyakabidi ku Nyuma wa Nzambi abu? Mmunyi mûdì mwa kucyenza, ne pashiishe kutangila mu Dìyì dya Nzambi kadi kudibiikila mûdì mwena Kilisto mulediibwe cyakabidi? Paudi mufwe ku ekeleeziya, udi mufwe ku twitabaayi, udi mufwe ku maalu a pa buloba, udi mufwe ku bintu bikwabo byônso pa kuumusha Nzambi, ne Nzambi udi Dìyì! Ki bwalu abu's. Twânjì tumonaayibi. Badi bangata nyuma wa mushindu kana wônso. Kaa, badi ne nyuma ya ekeleeziya, badi ne nyuma ya mishindu yônso. Mpindyewu teelejaayaaku ne ntema.

¹¹⁸ Baprofeta! Dìyì dya Nzambi ditu dilwa kudi muprofeta. Ki mudi Bible mwambe. Mpindyewu, bwa kujikija, ndi ne ndambu mukwabo wa mèyì a dyela nsèke mwaba ewu, anyi bûngì kampanda, ândi muswe kufila, nenku pashiishe nênkosè. Dìyì dya Mukalenge divwa dilwa kudi baprofeta. Civwà cilwa kudi baprofeta ncinyi? Dìyì dya ekeleeziya ndivwa dilwa kudi muprofeta anyi? [Disangisha didi dyamba ne: "To."—Muf.] Dìyì dya twitabaayi ndivwa dilwa kudi muprofeta anyi? ["To."] Dìyì dya Mukalenge! Civwa ncinyi? Muprofeta nguwu ubuulula Dìyì dya Nzambi. Nwamonu anyi? Aci's ki baprofeta abu, baprofeta balelela. Mpindyewu, tudi ne baprofeta baa mashimi, netufike kudibo anu mu katanci kakese emu. Kadi muprofeta mulelela, Dìyì dilelela divwa dilwa kudi muprofeta mulelela. Kacivwa mwa kwikala cîngà cintu to. Mpindyewu, kî ntwitabaayi kampanda uvwa ulwa kudi muprofeta to, kî ndingumba kampanda divwà dilwa kudi muprofeta to. To. Kadi Dìyì dya Mukalenge ndivwa dilwa kudi muprofeta, nenku yèyè uvwa uDibuulwila bantu. Muprofeta mulelela nguwu ne Dìyì dilelela.

119 Nudi nwela muprofeta mulelela ku diteeta mushindu kaayi? Mpadiye ne Dîyi dilelela. Dîbà adi padici kaciyi Dîyi dilelela to, awu didi ne cya kwikala dya mashimi. Dyôdì dyamba cintu kampana cishiilangane ne Dîyi edi, paabi Dîyi edi ki Dîyi dya Nzambi, dîyi dyônsò dya muprofeta diikale mashimi kadi Dîyi dya Nzambi diikale dilelela. Nenku piikala Dîyi didi difumina kudi muprofeta adi, Dîyi dya Nzambi, dîbà adi yêye mmuprofeta mulelela, bwalu Dîyi divwa dilwa kudi baprofeta, baprofeta balelela. Tutu anu misangu yônsò tubapeta baa mashimi. Baprofeta balelela, Dîyi dilelela. Baprofeta baa mashimi, dîyi dya mashimi, “twitabaayi yetu, mangumba etu, shaala wa mu *cikampanda*, amba *cikansanga*, itabuuja *cikankenga*, enza *cikampanda*.”

120 Kadi Dîyi dilelela ditu dilwa kudi muprofeta mulelela, ne yêye ngudi ukwambila Dîyi dilelela. Wêwè udi ulonda Dîyi dilelela adi, ne upeta dilabula dilelela dya Dîyi bwalu Dîyi adi ndivwijiibwe mubidi munda mwebe, ne udi ulwa mwânà wa Nzambi, ne Dîyi dya Nzambi didi dipatuka buludi munda mwa Nzambi dibwela munda mwebe, bwalu wêwè udi Ngiikadilu Wende, Nyuma Wende udi munda mwebe ne wêwè newënzè byenzedi bya Nzambi. Aleluuyah! Ki mudi Bible mwambe. Kaa, ekelekele!

121 Baprofeta baa mashimi badi batwala mêyi a mashimi. Cidibo benza ncinyi? Badi ne masaluka a mafi. Baprofeta baa mashimi batu balaminyina ndambu mukumbane wa Dîyi dilelela bwa kwikaladi dya mashimi. Kabavwa ne ciibidilu cya kucyenza to, kadi Bible mmwambe ne. . . Nwênù baswe kufunda Mufundu pa bwalu abu, n’Timote Mwibîdì 3, nwamonu’s. Baprofeta baa mashimi batu ne ndambu mukumbane wa Dîyi dilelela bwa kudivwija dya mashimi, bwalu Bible mmwambe ne nebiikale ne “cimwenekelu cya difwana dya Nzambi.” Bwa kwikalabo ne cimwenekelu cya difwana dya Nzambi, bidi bikengela biikale ne ndambu wadi bu Bulelela. “Cimwenekelu cya difwana dya Nzambi, kadi bavila bukole bwadi.” Bukole bwa cinyi? Bwa kukwolola, bwa wêwè kwikala mushiilangane, kukwacila Nzambi mudimu, bwa kubenga kuya mu dija dya maja ne bintu bya pa buloba, bidi Bible upiisha abi, bwa kubenga kukosa nsuki yebe. Mudibi ne, baprofeta baa mashimi badi bôbò bamba ne: “Kabyena ne cidibi bishintulula to.”

122 Muntu kampana uvwa wamba kî nkwanji kupita matuku to, (Ngeela meeji ne nkaadiku muciteele mwaba ewu kumpala kwaka, ncyêna mumanye to) wamba ne: “Mbwa cinyi kuyi mwa kulekelaku bakaji ne balume abu ku maci talala,” ungambila mémè’s. Yêye ne: “Mona’s, kuntu kwaka, bantu’s badi bakwitabuuja wêwè ewu ne udi muprofeta.”

Mémè ne: “Ncyêna muprofeta to.”

123 “Kadi’s bantu badi biitabuuja ne ki cyûdi. Bwa cinyi kuyiku ubalongesha mwa kupeta bikeena-kumona, mwa kwenza byenzedi bya Nzambi bu nanku?”

124 Mêmè ne: “Mmunyi mûndi mwa kubalongesha makumi makole padibo kabayi bamanye ABC?” Nwamonu anyi? Nwamonu anyi? Mmunyi mûdi mwa kwangata mwânà wa mu kalaasa kaa bânà-banjelo bwa kumupaya ne malongesha a mu tulaasa tutumbuke leelu ewu, kumulongesha nomba muvudija ku yêyè mwine? Mmunyi mûdi mwa kucyenza padiye kayi mumanye ne ABC mwine mbwena kwamba cinyi? Nudi bamanye ne ABC mbwena kwamba cinyi? “Misangu yônsò Itabuuja Kilisto.” [Mu Anglais cidi ne: “Always Believe Christ.”—Muk.] Neya bushuwa. Kwitabuuji ekeleeziya to, kwitabuuji twitabaayi to, kwitabuuji malongesha abo awu to. Itabuuja Kilisto! Bwa cinyi? “Bwa kuMumanya Yêyè, kuMumanya Yêyè ki Mwoyi.” Mmwômò anyi? Kî nkumanya twitabaayi Wende to, kî. . . Yêyè katu ne twitabaayi to. Kî nnansha mene kumanya Dîyi Dyende to. Kî nkumanya Dîyi Dyende to; bikengela uMumanya Yêyè, uMumanya Yêyè bu Musungidi webe mu dileidiibwa dipyadiya. Bu mwakambilabo Nikodeme kudi Yesu ne: “Pawikala kuyi mwa kwitabuuja maalu a pa buloba ânDi nkwambila aa, mmunyi mûdi mwa kwitabuuja maalu a mu Dyulu?” Mmunyi muwitabuuja maalu a nyuma adi abwela mu Nyuma, ne dimanya ne dimona dya bikeena-kumona ne bintu bu nanku, bwa kuteeka cilongelu mu bulongame mushindu awu, padibo kabayi nansha biitabuuja maalu a pa buloba? Kabayi nansha mwa kwitabuuja diwala dya bilâmbâ mu mushindu mujaalame. Kabayi nansha mwa kwitabuuja bwa kulekela dinwa dyabo dya mfwanka ne kulekela mashimi abo awu, kuteekaku cilunji cyabo cya ciiji aci ku luseke, ne bintu byônsò abi, kwenza bintu byônsò ebi, anyi kulekela dyalakana. Mmunyi mûdi mwa kulongesha bantu mwa kubwelabo mu Nyuma pacidibo ne bintu byônsò abi biikale anu bibalebelele? Eyowa’s. Kaa, ekelekele.

125 Baprofeta baa mashimi badi ne mêyi a mashimi, twitabaayi, mangumba, masaluka. “Kaa, Nzambi abeneshiibwe’s we, cintu cimwepele cidi cikengela bwa wêwè kwenza. Udi muswe kuvwala civwala cya Eliya anyi? Butumbi kudi Nzambi’s we! Cintu cimwepele cidi cikengela bwa wêwè kwenza nkwikala anu mu meeji ebe awu mutupu, kuyi wela meeji ku bwalu nansha bumwe to, kadi kwamba ne: ‘Kaa, nguujeku, nguujeku, nguujeku.’” Dyabulu’s ki wâkuuja bulelele. Ne pashiishe ushaala mweyemene ciine aci’s? “Kaakakakaka, nCingende pambidi pajima’s, Mwaneetu Branham. S’ngăCyûmvù. Kaakakakaka, butumbi kudi Nzambi’s we. Aleluuyah!” Utûpika udyèla muulu walukila panshi nunku ewu. “Kaa, mêmè’s ngaaMupeci.” Kadi mwikale ne nsòmbelu wûdi nende awu amba’s?

126 “Ku mamuma abo nkunwabamanyina.” Nwamonu anyi? Nwamonu’s, kî nku disaluka to.

127 “Kaa, mwaneetu, pawikala muswe kupeta Nyuma Mwîmpè, twaku anu binù ku cyoshelu wikale wamba ne: ‘Butumbi, butumbi, butumbi, butumbi, butumbi, too ne muwalwa kwakula mu myakulu.’” Uh-huh, walukila pambelu bwa kiikala ne nsòmbelu wa mushindu kana wònsò, ushima, wiba amba’s? Padibo bakwambila bwa kubatijiibwa mu Dîna dya Yesu Kilisto: “Aci’s ndikolesha dya maalu, ekeleeziya wanyi utu yèyè ulongesha bishiilangane!” Kadi kwamba mùdi mulediibwe cyakabidi, musukudiibwe kudi màyi a Dîyi’s? Kudi mwaba kampanda cintu cipampalamuke. Nwamonu anyi?

128 Newitabuuje Dîyi dyònsò anu mudiDi difundiibwe kaaba aka emu. Katwena dijinga ne...ne katwena...Ne—ne Bible mmwambe ne: “Kî nDya didyumvwijila dya muntu paa nkaayende to.” Nzambi ngudi muDyúmvwije, ne mushindu ewu ngudiDi. Yèyè...Dîyi, Dîyi Dyende mwab’ewu. Bible kènàku wamba mu Mwibidi...Ngeela meeji mmu Peetelo Mwibidi amu ne: “Bible kî ngwa didyumvwijila dya muntu paa nkaayende to.” Cya bushuwa. To, kî mbya muntu paa nkaayende to. M’Mufundiibwe anu mushindu udiYe uDyumvwija awu, anu mushindu awu. U’Mwitabuuje anu mudiYe mufundiibwe apa amu, neAtwale bipeta anu bimwebimwe abi mpindyewu.

129 Balongeshi baa mashimi nebatwale malediibwa a mashimi. Baprofeta balelela nebatwale Dîyi, dilediibwa dya ku Dîyi, Kilisto. Baprofeta baa mashimi nebatwale dilediibwa dya mashimi, dilediibwa dya kudi maekleeziya, dilediibwa dya ku twitabaayi, dilediibwa dya kudi mangumba. Nenku ki bwalu abu’s, wèwè mwaneetu mwena Mpenta, disaluka dya mashim-...anyi masaluka awu, bwa kwambila muntu ne mmupete Nyuma Mwîmpè bwalu nyawu ùdi wàkula mu myakulu. Mèmè’s nkaadi mumonemone badèmons baakula mu myakulu; crayons milaadika panshi ne yifunda mu myakulu myenyi. Aci kacyna ne cintu cidìci cyumvwija to. Nwamonu’s, bidi bikengela ciikale nsòmbelu kampanda, ku mamuma abo nkunwabamanyina. “Mwaneetu Branham, wèwè ewu utuku witabuuja dyakula dya mu myakulu anyi?” Eyowa’s, mukalenge. “Utuku witabuuja dyela dya mbila anyi?” Eyowa’s, mukalenge. Bwa kwikala mwena Kilisto, ndi ngiitabuuja aci. Mèmè ndi ngiitabuuja Dîyi dya Nzambi. Kadi mwoyi wòwò kawuyimu bwa kubitwa nyama ku mikolo to!

130 Muntu mudyambi upatuka pende kwaka ne: “Butumbi kudi Nzambi’s we. Aleluuyah!” Kadi pashiishe kungambila ne aci n’Kilisto? Kilisto uvwa mudipwekeshe, mupole ne wa musangeelu. Wèwè mubwele mu cimenga kampanda ne, ekelekele, bidi bikengela wikale ne mvwadilu wa kapelu, nudi bamanye’s, ne bikengela bintu byònsò biikale anu mu byòbì, kakuyi mufudi ku nkooi webe to, ne bikengela wikale muvwale wa mutambe bwîmpè awu patupu kwèna nansha mwa kulwa to nansha kakese, bàkulaya mfranga bùngì kampanda; cyanaana

kwêna mwa kwenzaku disangisha to. Kaa, kaa, kaa, kaa, kaa, ekelekele! Mangumba ônsô, bikengela bwa kukubombabo. Kakuvwaku nansha ðimwe dya kùdîwu dyàkaMubombà Yêyè to, bwalu Yêyè uvwa Dîyì. Neya bushuwa.

¹³¹ Baa mashimi batu balaminyina ndambu wa bulelela bwa kwikalabo ne mmwenekelu wa difwana dya Nzambi. Kadi teejeaayi, mpindyewu ndi ngamba cintu kampanda mwaba ewu, ndi muswe bwa nuteeleje. Mmwenenu ya mashimi ya mushindu awu ayi, nudi bamanye cidi mmwenenu wa mashimi ne ncinyi, yitu yilombola mìliyò ne mìliyò ya bantu ku dilediibwa dya mashimi. Balongeshi baa mashimi batu balombola bantu bwa kwitabuujabo disaluka kampanda ne: “Bwalu uvwa mudikupe eku mudikupe eku, udi muMupete. Kaa, bwalu udi mupete didyumvwa dya pabwadi dikulwila pambidi pajima, udi— udi mumone makênkè kumpala kwebe, ne mufofomijiiabwe ne mutetuke, aci ncinkutu cya Eliya cyediabwe pambidi peebe. Neya bushuwa, udi muMupete. Kaa, udi mumanye cyûdì anyi? Udi mwânà wa Nzambi mumweneshiabwe.” Udi ukadisangana mu mushindu kaayi? Mucimunyiabwe. Neya bushuwa. “Butumbi kudi Nzambi’s we, ngâkaya bufuku kampanda e kuloota ciloota!” Kaa, eyowa’s, uh-huh. Nwamonu anyi? “Kaa, ngâkamòna *cikampanda*, *cikansanga*.” Eyowa’s, uh-huh. “Wêwè, kûtukù witabuuja biloota anyi?” Eyowa’s, mukalenge, s’ntu mbiitabuuja bulelela. Kadi piikala ciloota aci kaciyi citwe Dîyì dya Nzambi nyama ku mikolo to, dîbà adî’s neya mashimi. Eci’s ki Bulelela budi apa ebu, shaala mu *Eci*. Eyowa’s, mukalenge. Balombola mùliyò ku dilediibwa dya mashimi, anji elaayibi peenu anu meeji tûng!

¹³² Mvwa ne citupa cya cibejibeji cîmvwà muswe kulwa naaci, mùdì taatù wa nsangilu wa Orthodoxe wa cyena Ngelika ne ekeleeziya ya Orthodoxe muyiikile ne Paapà Jean wa 22, wamba ne: “Tudi mwa kupanga kucimona mu lukongo lwetu elu, kadi bwânà bwetu bunene mu dipatukila patooke dya babidi aba Mishòònyì ne Katolike budi munkaci mwa kudisanga.”

¹³³ Mème kudyambidila ne: “Nzambi atumbe’s we!” Muntu kampanda mmucikose ku cibejibeji kampanda, mumfundile mushindu awu. Ngeela meeji ne uvwa m’Mwaneetu Norman anyi muntu kampanda, ùvwa mwambe ne: “Mwaneetu Branham, dîbà dikaadi dipite ne patudi twêtù twela meeji apu.” Tangilaayi leelu ewu, mmènà wa bilwilu awu, kaa, ne beena myânzù yàbûngi mishiileshiilangane pamwe ne Mfumu wa ditunga, ne ditunga edi dyônso’s didi mu bukontononyi bwa Katolike. Teejeaayi!

¹³⁴ Wêwè udi wamba ne: “Ee, s’mbeena Kilisto.” Kwikala mwena Kilisto nkwikala mufwanangane ne Kilisto, kwikala ne Nyuma Wende. Mmwômò anyi? Cya dipanga dya kaneemu ncyôci eci, cintu kampanda cya dipanga dya kaneemu, kadi ndi muswe kucyamba. Wêwè mubiikile ngulube ne mmukooko aci ncifwanyine kumuvwija mukooko anyi? Mona’s, wêwè

mwambe ne: “Wêwè kangulube, bikaadi bintonde be bwa mùdi kangulube amu. Mèmè ndi muswe kaamukooko, nanku awu ndi mpatuka neebe mwaba ewu nkunyaanune mubidi mujima awu, nenku nênkupelè mênù awu, kadi ngèlè myôsà yebe ayi cisaku nyilaadike, nenku nê—nênkuvwijè kânà kaa mukooko kakese. Nênkuswikè kakaba kakese kakunzubile mu nshingu nenku neushaale kaamukooko pamutu paa kwikala kangulube.” Ujuuka mwaba awu wamba ne: “Kaamukooko, kaamukooko, kaamukooko,” ne yêyè pende’s neatungunuke anu ne kwamba ne: “Ngwêng, ngwêng.” Umulekelela mu cikumbi cya ngulube anyi, yêyè’s neadye bitapitapi byônsò bidiye mwa kupetamu abi. Cya bushuwa’s! Nenku bwalu budi kwökò kî mbwa dimumyamina dya mâyi to, kî mbwa dimwela dya mu mâyi to; bwalu mbwa lufu ne dilediibwa! Eyowa’s, mukalenge. Wamba ne: “Mèmè ncyakukudiisha cîngà cintu to anu lutende, nênkudiishè cyakudya cya mikooko.” Nansha mumudiishe lutende, yêyè udi anu ngulube. Kwajiki. Ncya bushuwa anyi? S’mmwômò cya bushuwa. Mona’s, cya bushuwa, yêyè nngulube bwalu ngiikadilu wende ngwa ngulube.

¹³⁵ Nenku wêwè munange maalu a pa buloba anyi bintu bya pa buloba, wêwè uci di anu ngulube. Ncya bushuwa. Bidi bikengela bukole bwa Nzambi bwa kushintulula musuuka webe. Fwaku bu ngulube, teeka biibidilu byebe bya ngulube abi pa cyoshelu, ùdyädijèpu wêwè mwine, ne ulekele mulambu wa Nzambi wikale. . . anyi kapyà kaa cilumbulwidi katuuluke ne kakwoshe kakushidishe, bu ngulube, kadi kakufikishe ku dilediibwa cyakabidi bu mwânà wa mukooko. Dîbà adi kwakudyaku bitapitapi to, kwêna mufwanyine kubidyaku to, kafwabudyadya keebe kakaakubipicishaku bwa kubyandamuna mashi to. Kwêna mukumbane nansha. Kwakukumbanaku to, ncya bushuwa ne kacyakumuvwija ngu—ngulube to mu kwamba ne. . . anyi kumuvwija mwânà wa mukooko bu twêtù mwa kwamba ne yêyè mmwânà wa mukooko.

¹³⁶ Pa nanku muntu ubiikidiibwa ne mmwena Kilisto, ku twitabaayi kampanda anyi disaluka kampanda! Wêwè udi wamba ne: “Butumbi kudi Nzambi, Mwaneetu Branham, ndi muje maja mu Nyuma diloolo dijima adi. Ndi mwakule mu myakulu’s, kaa, ekelekele, Mwaneetu Branham!” Beena Mpenta ki bândi ngambila mpindyewu aba. “Ndi—ndi—ndi muje maja mu Nyuma. Kaa, ndi mupete masaluka’s, byônsò bya nanku awu abi. Kadi nya’ nkwambila mpindyewu mene ne, kwikadiku wâlwa kungambila bintakanyi bya Dîna dya Yesu abi to.” Tungunuka, kangulube naanyi we. Wêwè’s uci di anu ngulube wetu ewu, s’ki cyônsò cidiku.

¹³⁷ “Mikooko Yanyi yidi yumvwa Dîyi Dyanyi!” Ndi ngamba ne: “Kadi, mwaneetu, tangila, ndeejeku mwaba anu umwepele cyanaana ukaadibo kacya babatiizangane ‘mu dîna dya Taatù, Mwânà, Nyuma Mwîmpè,’ mu Bible emu.”

138 “Cidi cyôci aci cyenza nansha ciikale cinyi, aleluuyah, ncyêna muswe nansha cimwe cya ku bintakanyi bya kale bya beena Anu Yesu abi to.” Nganyi udi mwambe cintu kampanda pa bintakanyi bya beena Anu Yesu? Mêmè ndi ngamba bwa Bible. Beena Anu Yesu nkasumbu kampanda kaa twitabaayi kiikàle kasumbu kaa mangumba. Kakwena kadi mwa kubiikila kakwabo ne ncikampanda cikwabo to, bwalu twônsò tubidi ntudibwinkemu.

139 Kadi mêmè ndi ngamba bwa beena Kilisto baa menemene, bashuwashuwale, baa lukama paa lukama, balediibwe cyakabidi kudi Nyuma wa Nzambi, ne biikale ne mamata a lumuma lwa mu Dyulu mu nsômbelu wabo. S’ki cindi mêmè ngamba aci. Pawikala Méthodiste kadi mwikale ne cyôci aci, amen! Cintu cimwepele cidi cikengela wêwè kwenza nkufunkunyiibwa ku Dîyì, neuCilonde mwenze bu kaadibata kenda kaya ku mâyi. Nwamonu anyi? Anu menemene. Ncya bushuwa.

140 Bantu leelu wa Ndaaya ewu mbaswe tujila twa bikoso. Kî mbaswe. . . badi—badi beela meeji ne udi ucipeta anu mu kasunsa kamwe ne: “Butumbi kudi Nzambi’s we!” Ncinganyi aci? Cidibo benza aci ncinganyi? Diloolo edi badi mu—badi pambelu pàâpa mu. . . Bu bamwe baa ku balumyana aba badibo naabo bu mudi bamwe bantu bândi mwa kuteela mu mênâ aba, kadi ncyêna muswe kucyenza to bwalu eci cidi pa mukaba wa mêyì, kadi badi basanganyiibwa diloolo edi mu cinwinu cya maala ne cindaalâ, munkaci mwa kucimba, kadi maalaba mu dinda bakiimana mu ekeleeziya mwaba kampanda, bimba cindaalâ cimwecimwe aci. Bukooya kaayi! Bible mmwambe mu Yeshaayi, mu nshapita wa 28 ne: “Meesa ônsò mmûle tente ne bilushi. Anu mudi mbwa uya ku bilushi byende ne ngulube ku bitoci byende, ki mudibo paabo benza.” Bwa cinyi? Bacidi anu mbwa ne ngulube yetu eyi! Ki cidi cyenza ne baalukile ku bitoci ne ku bilushi. Wêwè uciidi anu. . . Kabatu balediibwe cyakabidi to. Bôbò balediibwe cyakabidi, badi bifukiibwa bipyabipya.

141 Nudi bamanye mudi bwalu anyi? Angata cicololo cya kale, cyôci—cyôci. . . nansha wêwè muteete bishi bwa. . . udi mufwanyine kucilaaba mukubu anu mudi—anu mudi diikala dya pankaci paa kâlaabi ne mâyi a matamba adi bu ne nnkuci, anu mufiikuluke bu nkuci, mutooke, kucilaaba mukubu pambidi pajima, cyôci cidi anu cicololo munda amu. Nwamonu anyi? Cyôci cidi anu cinunka dikaci, kabangu-nyuunyi kaa kale anu mwako ne kale, cidya’ a bibole aci, cidya bintu bifwe bya pa buloba. Ncya bushuwa. Kadi nudi bamanye mudi bwalu anyi? Nkuci yêyè kabitu bimukengela nansha bwa kwowaye mâyi etu aa to. Kaa, aleluuyah! Mubidi wa nkuci, bwalu yêyè nnkuci, udi ne mafuta àdì àpâtukilâ mu masala ende amu, àdì anu àmulamâ mukezuke dîbâ dyônsò, bwalu adi afumina munda apatuka pambelu. Kaa! Bwa cinyi? Kabangu-nyuunyi kadi kamba ne: “Nansha àanyi, paanyi! Ndi mwelepu anu ndambu wa mâyi

mansantu, mwaneetu, s’mmakaje bwalu.” To, kî mmaākàje to. Bwalu, ôwò awu atu afumina munda apatuka pambelu, kî ngafumina pambelu abwela munda to. Cintu’s ndilediibwa. “Nzambi abeneshiibwe, s’ntu nya mu ekeleeziya anu mûtù uya peebe amu. Aleluuyah, wanyi ekeleeziya’s mmwimpè anu mudi webe awu amu. Aleluuyah, twètù tudi anu. . .” Eyo, kabangu-nyuunyi naanyi we. Nwamonu’s, aci ncyà bushuwa. Nwamonu anyi? Kadi nkuci yêyè udi wediibwa mafuta miikale afumina munda. Kudi ka—kajilu kampanda munda mwa nkuci kadi kakayi mu nyuunyi mukwabo nansha umwe mushindu awu to, nkuci anyi nkudimba. Nenku ùtu yêyè udyela mafuta afumina. . . Lwà pambelu, yêyè ùtu udilama mukezuke dibà dyònsò. Kabyena bikengela bwa yêyè mwine kudilama mukezuke to, kudi cintu kampanda munda mwende amu cidì cimulama mukezuke. Kaa, Mwaneetu wa bakaji Way. Aleluuyah! Cintu kampanda munda mwende amu cidì cimulama mukezuke’s.

¹⁴² Wêwè udi wamba ne: “Ndi mumanye, ndi mukashaale wa mu ekeleeziya lumingu lushaale elu. Ncyà bushuwa ne mvwa’—mvwa’—mvwa’ kuswa kunwaku neenu maala awu, kadi, huh! Umm, aci cifwanka cinunka bilengee! Kaa, mwaneetu wa bakaji, ndi mumanye ne ndi wa cyena kale, bidi bikengela ndekele nsuki yanyi yileepe bwa mpindyewu. Kî mmibi anyi? Udi mumanye ne tunkanzu tukese menemene tûmvwà ne ciibidilu cya kuvwala atu, ne bantu bônsò bamba ne: ‘Yoyòyò-yoyòyò’ atu, bikengela ntukopole bwa mpindyewu. Udi mumanye’s, ndi mukashaale wa mu ekeleeziya lumingu lushaale elu.” Wêwè mukengeledi wa luse we! Mâyi mansantu ônsò a pa buloba bujima kî mmafwanyineku kukukezula to.

¹⁴³ Kadi, mwaneetu, paudi upeta Cintu kampanda munda mwebe amu, Cidì anu cimùsukula dibà dyònsò. Udi wêwè anu kacya washaala mupuwe kadi Cyôcì cìsukula.

¹⁴⁴ Kabyena bikengela bwa wambile mukooko ne: “Udi ne cya kudikwatakajilabi” to. Ki lutatu ludiku ne beena Mpenta leelu ewu ndwôlò alu. Ki lutatu ludiku ne beena Kìlìsto bônsò ndwôlò alu, nkuteeta kudikwatakajila cintu kampanda. Mukooko kawutu mulombiibwe bwa kudikwatakajila myôsà to; wôwò utu utoloka myôsà. Wêwè udi ukwama mamuma a Nyuma. Kwêna wamba ne: “Butumbi kudi Nzambi, bikengela mfiike kwîsù, bikengela ngènzè *cikampanda*, ne bikengela mpete disaluka, bikengela nje maja mu Nyuma, nenku ndi muMupete” to. To, to, uh-huh. Lediibwa wêwè anu cyakabidi nenku byôbì abi nebîdyènzèkèlè bulelela. Kabyena bikengela bwa wămbè ne: “Nëndongè bufuku bujima, nêngènzè *cikampanda*, nêngènzè *cikansanga*, nênkashààlè wa mu *cikankenga*, ne nênkwatakajè twitabaayi kampanda, nëndyènzèjè makengesha kansanga anyi?” Nansha, nansha. Fwaku anu cyanaana, ki cyònsò cidìku. Nwamonu anyi? Lediibwa wêwè cyakabidi, nenku nebifumine munda, bilwa bitangila bwalu bwa bya pambelu abi.

Nwamonu anyi? Kумыamina ndambu wa mâyi, ne kuboowesha, bidi anu bu kushintulula ngulube bwa ashaale mwânà wa mukooko, kwêna mwa kucyenzaku to. Kadi piikalabi ne yêyè munda amu mmwânà wa mukooko, dîbà adi kaakwikalaku kabidi ngulube to. Nwamonu anyi? Awu's mmèyi makole a dipanga dya kaneemu; kadi mêmè nciwu mulonge tulaasa to, bikengela anu ncyènzè.

¹⁴⁵ Nudi bamanye's, cidi, mvwa ndyambidila, mvwa mbala mu nsòmbelu wa Yone Mubatiji dîngà dituku, civwaye mwambe, cyakababiikilaye ne: "Nwênù lukongo lwa nyoka ya ntooka!" Bwa ncinyi? Yêyè uvwa mukolele mu cipeela. Nwamonu's, uvwa mumanye civwa yôyi ayi. Utwà mukuma nunku paayi yumba yikasokoma. "Nwênù lukongo lwa nyoka ya ntooka." Kabidi ne: "Cisuyi ncintee kibwe ku muji wa mucu." Muci, nyoka ya ntooka, bisuyi, yêyè uvwa wakula pa bivwaye mumanye. Mushindu awu ki wûdi uyila Nzambi, ku byûdi mumanye. Nudi bamone ngulube ne mwânà wa mukooko, kakwenaku cintu nansha cimwe to. Kwêna mwa kwenza . . . Udi mufwanyine kwowesha kangulube kaa kale aku mâyi ne kwenza cyônsò cyûdi muswe kwenza aci, yêyè udi utungunuka kwikala anu ngulube. Bidi bikengela alediibwe cyakabidi kumpala kwa kushaalaye mwânà wa mukooko.

¹⁴⁶ Tujila twa bikoso! Diloolo edi, badi apa leelu ewu, baya anu batungunuke, kaa, ekelekele, kadi maalaba bajinga kuyiisha. Beena Mpenta paabo babalekela benza ciine aci,. Eyowa's. Mbaswe kajila kaa cikoso bwa kuya mu Dyulu ne: "Aleluuyah, cyônsò cidi cikengela bwa mêmè kwenza nkufika anu kaaba aka ne kubenga kwela mееji ku cintu nansha cimwe, kadi kwamba ne: 'Aleluuyah, aleluuyah, ngâvwâdi civwalu cya Eliya. Maalaba nêmpatukè nye kiipata badémons. Aleluuyah, aleluuyah, mêmè's ngaaMupeci!' Nzambi atumbe's we, s'ki mêmè uyâàya ewu!" Mbaswe kajila kaa cikoso bwa kuya mu Dyulu, bangata maalu a pa buloba bûngi cyanaana adibo mwa kwangata awu. Kwêna mwa kumûyakù ne cintu nansha cimwe cya maalu a pa buloba to. Kakwena bya tujila twa bikoso to. Udi ulwa mwikale ulonda njila wa Kalvariyo. Udi ulwa mwikale ulonda njila wa cyoshelu cya cyamu cya kabanda. Udi ulwa mwikale ulonda njila wa nyoka wa cyamu cya kabanda. Udi ufwa! Udi ufwa anu bulelela. Eyi Nzambi wa yaaya, mbwa ncinyi nciyiku ne mushindu wa kucyamba mu mushindu mujaalame? Udi ufwa! Udi ufwa ku wêwè mwine mu kantu ne kantu. Udi ufwa ku bintu bya pa buloba, ne ulediibwa cyakabidi. Amen. Kakuyi maalu a pa buloba to, bintu bya pa buloba mbifwe. Kakwena bya tujila twa bikoso to. Nwamonu anyi? Bôbò mbawse kulwa lukasalukasa, kî mbaswe kwenda kukola to. Tudi twenda tukola mu Mukalenge. Bidi bikengela dyenda dikola ne dilabula.

¹⁴⁷ Badi bambila bantu ku Côte Ouest kwaka mpindyewu ne: "Kaa, twètù tudi ne dibatiiza dya kadiyi difwa to. Tudi

tukubatiiza mu mâyi, upingana buludi ku bunsongaalume, ku bunsongaakaji anu mwaba awu. Eyowa's, mukalenge. Udi utungunuka ne kupeta. . .” Bôbò mbapete bivwalu bya Eliya, bapete bânà baa Nzambi bamweneshiibwe. “Eyowa's, mukalenge, mwaneetu, Nzambi udi munkaci mwa kupeta bânà bamweneshiibwe mpindyewu. Kumwenesha, kubambila byônsò pa bidi bitangila *cikampanda*. Diloolo edi wêwè udi ngènzàmpèkààtù, dya bucyà maalaba nukaadi bânà baa Nzambi bamweneshiibwe.” Lukutukutu naanyi we! Nudi nusangana aci penyi mu Dîyi? Bânà baa mu maboko kabatu balediibwa bantu bakulumpe to, badi balediibwa bânà baa mu maboko kadi benda bakola too ne ku dishaala bantu kulumpe.

¹⁴⁸ Teelejaayi apa, anji ndekelaayi nuteeleleku anu mu katanci kakese emu ne nnuhadileku cintu kampanda mu Efeso, mvensa wa 11, wa 12, too ne ku wa 15, ngeela meeji ne mmwômò, mwaba kampanda anu munkaci emu. Tutwadijilaayi ku mvensa wa 12:

Bwa dipwangaja dya bansantu, bwa dikwata dya mudimu wa bwambi, . . . diibaka dya mubidi wa Kilisto:

Too ne mutwafika mu bwobumwe bwa diitabuuja, ne . . . dimanya dya Mwânà wa Nzambi, mu . . . muntu mupwangaja, ne cipiminu cya cipidi Cyende ne kaabujima kaa Kilisto:

Bwa twêtù kuumukila anu apu katwikadi kabidi bânà batekete to, batankakajiibwe eku ne eku, ne bangacike ku lupeepele kana lwônsò lwa dilongesha, (teelejaayi, ndilongesha kaayi diine adi?) ku màyelè—màyelè a bantu, ne majimbu a budimu, kudibo bashaala bindile bwa kunuseeswisha nwênù;

Kadi mu kwamba kwa bulelela mu dinanga, . . . (nenku, indilaayi, cinyi?) . . . mu kwamba kwa bulelela (Yèyè udi Bulelela) mu dinanga, . . .

Teelejaayaaku! Nudi nuteeleja anyi? Ambaayi ne: “Amen.” [Disangisha didi dyamba ne: “Amen.”—Muf.]

(Cinyi?) . . . twamona mwa kwenda kukola too ne ku yèyè . . .

Cinyi, maalaba anyi? To. “Kwenda kukola too ne ku Yèyè.”

. . . kwenda kukola—kwenda kukola too ne ku yèyè . . . yèyè udi mutu, Kilisto mene:

Biikale twenda tukola too ne mu Yèyè! Kaa, kudi . . .

¹⁴⁹ Ndi mvuluka diyiiisha dya kumpala dîngààkayiishà. Mémè kujuuka kwimana mwaba awu kadi mémè—mémè kudyambidila ne mvwa muyiishe bîmpè menemene, ne bainâbânzà bakulumpe bônso bàvwà basômbe mwaba awu e kwasabo myadi ndambu, nudi bamanye's, ne kwambabo ne: “Kaa, nsongaalume wa dikema.”

150 Mpaasata mukulumpe, Docteur Davis awu, uvwa ndumbùlùlà wa kale. Mémè kutuuluka, kadi yèyè kwamba ne: “Ndi muswe nkumone kwanyi kumbelu.”

151 Mémè ne: “Eyo.” Mémè kubwela, dituku dyàkalondà adi, nudi bamanye’s, mudyùjè eyo. Mémè kwamba ne: “Diyiisha divwa bishi, Docteur Davis?”

Yèyè ne: “Bya bitambe kubola bya kacya ngûmvwakù’s!”

Mémè ne: “Cinganyi?”

Yèyè ne: “Bibi bitambe bya kacya ngûmvwakù’s.”

“Kaa,” mûngààkambà, “Mwaneetu Davis, kadi bantu bônso’s nyawu bavwa mu myadi.”

152 Yèyè ne: “Eyowa, s’batu badila mu madilu, badila ku dilela, ne bikwabo byônso.” Kwambaye ne: “Bwalu budi nunku ewu, Billy, kwèna muteleku Dîyì dya Nzambi nansha dya kânà to. Udi mwakule anu bwa maamù kampanda ukààvwa mufwe, anyi cintu kampanda cya bu nanku awu, ki wèwè kufikisha bantu bônso ku dyasa dya myadi.” Yèyè ne: “Kwèna ulediibwa cyakabidi pa bidi bitangila bintu ne masaluka bya pa buloba ebu to, udi ulediibwa ku Dîyì!” Yèyè ne: “Billy!”

153 Kaa, kadi kunkosaye mikaba’s. Ndi ne disanka muvwaye mucyènzè. Nwamonu anyi? Nwamonu anyi? Kî nkutupika kuya muulu ne panshi, kutuuta mikobolo, kî ng’aci to. Dîyì’s ndidi divwija ne mwoyi. Dîyì ki didi difuululudiibwe. Kî mmalabula to; Dîyì!

154 Yèyè ne: “Ndi mvuluka cilumbu cya nzànzànà cîndumbùlwilè, Billy.” Yèyè ne: “Mémè kutuuta cintu pa mulonda,” wamba ne, “mémè ne: ‘Anji tangilaayi anu mukaji udi mukwate ne bya luse ewu.’” Kaa, kwambaye ne: “‘Tangilaayi anu mushindu mwine udiye umweneka, bya bwalu bayende mmumukengeshe be.’” Ki kwambaye ne: “Mémè kwanji kudila ndambu kadi kwangata mushwala wanyi, ne kwenza muvwa bandumbulula bakwabo bônso benza amu.” Yèyè ne: “Mvwa ngeela meeji ne mvwa mufwanyine kupicila mu disaluka dimwedimwe adi.” Kwambaye ne: “Nzuji wa yaaya, ne Buneeme bwebe bwônso, bwa cinyi kwènàku umwanyishila dishipa dya dibaka? Anji tangila umone! Yèyè’s nyawu wamba ne bayende mmumutuucile cintu paanyima.” Yèyè kayiku mufwanyine nansha kucimona to, ciikale munda mwa bilàmbà byende bya mwinshi. “Mbamutuucile lwa paanyima.” Ki kwambaye ne: “Bwa cinyi kuyiku muswe bwa kumwanyishila...” Nzuji mununu awu’s nkacya wàsomba anu mwaba awu, mèsù mbukenji.

155 Dyakamwe ndumbùlùlà wa kale uvwa musòmbè dyamwamwa ku luseke lukwabo awu, ùkaavwa mukole mpwile, kwambaye ne: “Nzuji, ne Buneeme bwebe bwônso, ntoo ne

ku dîbà kaayi kabidi. . .kwikalà tubàdì twebe mwa kutwala lukutukutu lwa mushindu ewu elu?” Anu lukutukutu pa lwòlù’s.

¹⁵⁶ Mushindu awu ngudi bantu bààbùngì benza. Lukutukutu bùngì kabuyi kwamba to kakuyi Dìyi dikumbane paanyima paaci bwa kucitwa nyama ku mikolo. Kolaayiku’s! “Kaa, ùvwa muje maja mu Nyuma diloolo dishaale, Mwaneetu Branham, yèyè’s udi bìmpè.” To, aci kaciyena cimuvwija mukumbanangane bwanyi mèmè to. To, mukalenge. Bikengela akole, ajaadikiibwe, ateciibwe, wenda ukola too ne ku Yèyè, mutwe mukele.

¹⁵⁷ Mvwa mbala mu maalu malonda kî nkwanji kwenza ntanta to. Ndi nwangata dîbà dipitepiteme bùngì anyi? Mvwa mbala mu maalu malonda a ekeleeziya. Ngeela meeji ne Mwaneetu wa bakaji Arnold udi lwà paanyima pààpa wawa nguvwa “muntwe amen” dituku adi pa cintu kampanda civwa citangila maalu malonda a ekeleeziya, bwa ne ùvwa ucibala pende. Mèmè kumona mwaba uvwa diloolo kampanda ne kuvwa nsongaalume kampanda mu cisòmbedi cya badyàmbike balume bufuku kampanda, mu matuku a Martin Munsantu, bwa ne wakamba ne: “Mukalenge mmumvwije muprofeta wa kale wa mu Dipungila Dikulukulu. Nwamonu anyi? Ndi umwe wa ku baprofeta baa kale abu.” Ee, ncyèna mwa kuvuluka dîna dya mwepiskopo awu to, wa kiine kaacilongelu kakese aka awu, anu kasumbu kakese bu kadi mwaba ewu aka. Ncyèna mwa kuvuluka dîna dyende pa dîba edi to, kadi yèyè ùvwa mulongeshiibwe ku makàsà a Martin. Kacivwa cyumvwika anu cijaalame to, pa nanku ki bânà beetu bakwabo bònsò abu kumulekelabo wamba bintu byende abi. Dyakamwe kufilaye ciprofeta, kwambaye ne: “Diloolo edi Nzambi neatuuluke ne neampeeshe muzabi mutooke, bwa mèmè kwikala musòmbè munkaci mwenu, apu kaayi nenumanye ne mèmè ndi umwe wa ku baprofeta baa Dipungila Dikulukulu abu.” Ki bufuku abu, pa dîbà dikumi ne ibidi jaajaaja, aci kwenzekaci bulelela. Mèyi kuumvwikawu, bantu biikale banyunguluka eku ne eku, ne nsongaalume awu kupetaye muzabi kampanda, bamba ne ùvwa mutooke anu wetu wa zeezeeze ewu. Kupatukaye, kwamba ne: “Ncivwa munwàmbile anyi?” Yèyè ne: “Mpindyewu nwènù bònsò nudi ne cya kwikala nupetela mèyi matuma kùndi mèmè. Mèmè ndi muprofeta wa Dipungila Dikulukulu awu.”

¹⁵⁸ Kadi mwepiskopo mununu awu kaakadyumvwaku yèyè mukokiibwe menemene kudi cyòci aci to. Kacivwa Dìyi to. Baprofeta kabatu babavwija baprofeta to, batu badyànjila kulongolola. Ne muprofeta mwine kî mmufwanyineku kwenza maalu nanku to, kacya kwònsò eku. Mamuma miine a cyòci aci akaleeja anu ne kacivwa cyòci to. Nwamonu anyi? Mamuma akaleeja anu ne kacivwa muprofeta to, nwamonu’s. Pa nanku kwambaye ne: “Netupicishe citupa cya bufuku cidì cishaale eci mu dijila dya byakudya ne disambila, ne dimba dya miyengà.” Dituku dijima kupitadi anyi cintu bu nanku. Paanyima paa

katanci mwepiskopo mununu awu, mu kusambila, kwambaye ne: “Mukalenge, nsongaalume wawa’s!” Cyôci civwalu aci, paakacitangilabo, ku- . . . kabaakamanyaku cintu nansha cimwe to, bamoneku cintu nansha cimwe cya bwena aci to. Bafundi kulwa ne kutangilabo, ne kabavwaku kacya banji kumona cintu cya bu cyacya to. Ki cyôci aci’s. Ndekeelu wa byônsò, bavwa bamanya muntu umwepele uvwa muprofeta, ùvwa m’Martin. Kwambabo ne: “Eyo, cintu cimwepele cyùdi ne cya kwenza mpindyewu bwa kutujaadikila. Bilondeshile Mifundu wêwè udi ushima. Udi wamba bishi bu wêwè mwa kuyaku kudi Martin kwaka ne kwimana kumpala kwende ne kumwambilaci?” Nwamonu anyi?

Yêyè ne: “Kaa, mbankandike bwa kwimana kumpala kwa Martin.”

¹⁵⁹ Ewu udi ne ngôlò mwîmpè katu uciina bwa kuya ku mashinyi mateeci to; uh-huh, ncy bushuwa, ewu udi ne Bulelela. Ki bwa cinyi mêmè ndi ngeela kadyombo: Muntu kana yônsò alwe andeeje mwaba udi dibatiiza mu Dînà dya Yesu Kilisto diikale dya mashimi. Nundeejaayibi dilediibwa, dinudi ne cya kufwa edi. Kadi pawikala uciidi anu ne maalu a pa buloba munda mwebe, wêwè uciidi anu wa pa buloba. Ndeejayyi bintu ebi. Kabyena bikengela bwa nwênù kuditacisha mu meeki bwa cyôci aci to, cyângâtaayi nuye naaci ku mashinyi mateeci. Mashinyi Mateeci miine’s ng’*Ôwò* aa. Nwamonu anyi? Nwamonu anyi? S’ncy bushuwa.

¹⁶⁰ Ki kwambabo ne: “Nansha bishi wêwè’s uyaayaku.” Ki musumbà wa bânà beetu kumwambulabo, ki muzabi awu kujiminawu. Nwamonu anyi? Beena Mpenta kî mbafwanyine kusukumina ciine aci leelu ewu anyi? Kaa, ekelekele! S’civwa cimweneke anu bu cintu cilelela, kadi kacivwa bilondeshile Dîyi to.

¹⁶¹ Martin wakamba ne Sataana wakamumwenekela musangu kampana, mwase cifulu cya butumbi cinene cya ngôlò, ne milongo yisatu anyi yinaayi ya mitooto myasaku mushindu awu, cibalakana ne cilenga cya dikema, mulumyana munene wa dikema, mwîmpè, mulenga kwîsù, nsuki myela cisaku ne buloosu bîmpè be ne mwedi mulongolola, muvwale muzabi munene mulenga kumona, ne bisabaata bivwaye naabi ku makàsà bivwa bya ngôlò, kupatukaye wamba ne: “Martin, udi mummanyè anyi?”

¹⁶² Mpindyewu bantu bàtù kabayi bàmòna bikeena-kumona abu, eci kî ncifwanyine—eci kî ncifwanyine. . . nudi bafwanyine kupanga kucyumvwa, nwamonu’s, kadi mushindu udi bintu bilwilangana mu nyuma mishiileshiilangane, ne mushindu mwine udibi biseeswishangana’s. Bible mmwambe ne mbifwanyine kuseeswisha basungula mene bu ne bivwa mwa kwenzeka, nwamonu’s. Basungula, abu mbàdi badyànjila

kulongolola ne balediibwe mu kiipacila aku. Nwamonu anyi? Nwamonu anyi?

¹⁶³ Pa nanku kulwaye kudi musungula ewu, kwambaye ne: “Martin, udi mummanye anyi? Ki mêmè Kilisto ewu.” Yêyè ne: “Udiku mwa kunjingulula anyi?” Kadi Martin kwelakanaye. Civwa cimweka cya pabwaci. Kwanjiye kwindila katanci, ki yêyè awu kwambaye kabidi, kwambaye ne: “Kwêna mummone anyi? S’ki mêmè Kilisto ewu. Udi munjingulule anyi?” Kumwambilaye cyôci aci misangu yisatu anyi yinaayi.

¹⁶⁴ Kilisto kwamba, anyi Martin kwambaye ne: “Sataana, ndi mukumanye. Mukalenge wanyi kî mmwanji kwashiibwa cifulu cya butumbi to, kadi bansantu Bende mbiikalà mwa kuMwasa cifulu cya butumbi.” Ki Diyî ndyôdi adi, dimwandamuna.

¹⁶⁵ Ki mwaba ngwôwò awu udi ekeleeziya wa cyena Loomo mupetele mêyî maswika kaayi kubala, nyuma mibi yibwelamu, bibengangane ne Diyî, nenku byakakengela bwa bôbò kuvila Diyî bwa kwangatabo mêyî abo maswika ne kuseesuka kuya kule ne Bible. Shaalaayi ne Diyî! Ki nshinga wa Mwoyi leelu ewu nyêyè awu. Nekujuuke nyuma paanyima paa katanci yâseeswishâ bintu byônsò, pamwe ne byônsò. Ki mudi Bible mwambe. “Anu muvwa Yane ne Yambele bakandameene Môsà amu, ki mwikala kabidi bantu baa meeji mwoneke aba pa bidi bitangila Bulelela,” benza bishima ne bimanyinu bya mishindu yônsò. Kadi shaalaayi ne Diyî adi. Diyî dya Mukalenge divwa dilwa kudi muprofeta, ne bôbò mbavwa baDitwala, ne twêtù tudi twitabuuja baprofeta.

¹⁶⁶ Monaayi, eyowa, kwambaye ne: “Ndi mukumanye, wêwè Sataana.” Yêyè ne: “Mukalenge wanyi katu muntu munene mushindu awu to. Mukalenge wanyi wakaya ne civwalu cya kale cisunsuke pambidi, ne bibangu bya misonso mu byanza Byende, kayi mwashiibwe cifulu cya butumbi to, mwikale ne nsuki yimata mashi. Ne paapinganaYe, Yêyè nealwe mu mushindu awu, bwalu Bible mmwambe ne Yêyè neapingane mu mushindu wa bwena uvwaYe muye awu.” Ki cintu aci kujiminaci kumpala kwende. Kaa, ekelekele!

¹⁶⁷ Mushindu mwine ulwalwaye ne ucivwija cilenga kumona cya dikema ne: “Kaa, baakaakula mu myakulu. Bôbò—bôbò—bôbò’s ki bantu batambe bwimpè baa kacya nwamona.” Kanwitabuujiku aci to. Nucimone mu mushindu mubi.

¹⁶⁸ Ndi ntekemena ne Diyî kadyena dinutonda to. Beena Kilisto balela badi benda bakola too ne ku cipidi cya Kilisto padibo ne mwoyi apu. Mbalediibwe cyakabidi, kadi mwoyi wabo udi ubanga ne mbungakeenu bu wa mwânà wa mu diboko. Ûdi wângata mbungakeenu kadi kubanga kwenda kukola. Katanci aka, ki yêyè ewu mu cipidi cijima. Amen. Ki bwalu mbwôbù abu’s. Ku dituku ku dituku, ku cidimu ku cidimu, udi ushaala

anu yêyè umwèumwè awu. Mpindyewu alukilaayi ku Dîyi: “Nwênù bashaale munda Mwanyi!”

169 Bôbò badi bamba ne: “Ngaalediibu cyakabidi, aleluuyah, ngaayi kashaala wa ku bôbò. Ngaayi kashaala wa ku *cikampanda*. Ngaayi kashaalamu. Ncyêna mumanye to, cidimu cishaale ngâkiitabuujja mu Dînà dya Yesu, bwa mpindyewu ngâ—ngâcibèngi mpindyewu, nkaadi—nkaadi ngiitabuujja *cikampanda*. Mvwa ngiitabuujja cya bushuwa ne bivwa bikengela wikale ne mwoyi, wikale wa cijila, kadi nkaadi—nkaadi. . . *Kampanda* udi wamba. . .” Balalakanyi, bangacike ku lupeepele kana lwônsò lwa dilongesha. Nwamonu anyi? S’ki bwalu mbwôbù abu.

170 Kadi wêwè lediibwa kudi Nyuma wikale wenda ukola too ne ku cipidi cya Kilisto! Udi ucimona anyi, Mwaneetu Dauch? Kwenda kukola too ne ku cipidi cya Kilisto! Mu nsòmbelu webe mujima, cidi cijaadikiibwa. Byenze anu bu ne uvwa mulediibwe muprofeta, ki ciwashaala. Wêwè mulediibwe mwena Kilisto, ki ciwashaala. “Nwênù bashaale munda Mwanyi ne Mèyi Aanyi mashaale munda mwenu!” *Eci* cidi cyenda cikukolesha too ne ku cipidi cya Kilisto. Kî ndumbulula kampanda wa citende utuuta, wela mbila, udila, ukwambila *cikampanda*, *cikansanga*, *cikankenga*, wenza masaluka bûngi cyanaana to; kadi muntu kampanda ukàadi mukole too ne ku cipidi cya Kilisto, munda mwa bidimu mulwe kutwa mukele ne muteeciibwe, mwimane ku kaludiki kaa mazuwa. Kakuyi cikwabo cintu to! “Pa Kilisto Lubwebwe lushindame mpatudi biimane, myaba mikwabo yônsò ndunteka. Mangumba ne twitabaayi bilwe, biye, tusumbu tulwe; ndameku mêmè mudipwekeshe, Mukalenge, nshaale anu ne Dîyi ne ntungunuke ne diya mutangile anu kumpala ngenda nkosolola musulu. Lwôlò nelutulombole too ne ku mwelelu.” Cipidi cijima.

171 Mpindyewu tangilaayi, bu twêtù mwa kumona mudibi byenzeka mwaba ewu, ne mûdi kuyi mwa kushintuluka paanyima paa lufu. . . Mpindyewu ikalaayi batangile bantu badi babwela aba, bapeta masaluka ônsò aa ne bikwabo, bapatuka lubilu baya kadi maalaba bakaadi mushindu *kampanda*. Nukaadiku bacimone anyi? Nkama ne nkama ya ba nanku abu. Nwamonu anyi? Nanku nudi numona’s, nudi—nudi numona cidi cyenzeka. Kadi mpindyewu ambaayi tûng bu bantu abu mwa kufwa mu ngiikadilu awu? Lufu kalwena lucishintululaku to.

172 Pa nanku, kaa, beena Kilisto wa yaaya, mu dyoya dya Mèyi aa, ndekelaayiku ngâmbè eci. Tukudimukilaayi kudi Ye ne kudi Dîyi Dyende, ne meeji matooke ônsò, lwâyî mu didipwekesha dyônsò, bu beena Kilisto, ne nulediibwe cyakabidi ku Nyuma Wende. Ne paudi ulediibwa cyakabidi, udi ushindikiibwa bu mwena Kilisto kudi mamuma audi ukwama. Udi muumvwe aci anyi, Mwaneetu wa bakaji Peckenpaugh? Udi mwena Kilisto nku mamuma ebe audi ukwama. “Ku mamuma

abo nkunwabamanyina.” Aci ncishindikiki. Udi mufwanyine kwikala kuyi mumanye ABC to, kadi nansha nanku udi mwa kwikala inābànzà, mwena Kilisto. Udi mufwanyine kwikala mukinyiibwe kudi baa pa buloba, (piikalabi nanku bwalu ncintu kampanda cyūdi mwenze, bivwa bikengela biikalè nanku), kadi pawikala mukinyiibwe bwa bwalu Bwende Yèyè, aci’s ncishiilangane.

¹⁷³ Udi mufwanyine kwikala kuyi—udi mufwanyine kwikala kuyi mwena teoloji to. Tangilaayi muntu mulume mpofo uvwa mulediibwe mpofo awu. Yesu wakamwondopa. Udi mwa mulediibwe nanku kacya anu ku cileledi, kayi nansha ne tumonyi twa mèsù to. Kadi Yesu wakamusangaja, wakamwondopa. Kadi pààkafikà muntu awu ku dimona, ne Bafaalesa kumukonkabo, ne: “Ūvwa nganyi Yèyè awu?” Kabavwaku mwa kuvila ne cintu kampanda civwa cyenjiibwe to. Mpindyewu, muntu awu kavwa mwena teoloji to. Kavwa mwa kukokangana mudi bambi bafwanyine kwenza to, pa tuubintu tukese twa dimanya, yèyè kavwa mwa kubumvwija to. Kavwa mumanye Dipungila to. Kavwa mumanye mushindu uvwa Maasiya ne cya kulediibwa ne byenzedi bivwaYe ne cya kwenza to. Muntu awu kavwa mubimanye to. Kavwa mwena teoloji to. Kadi cyakenzaye yèyè ncinganyi? Baakamba ne: “Fila butumbi kudi Nzambi. Twètù tudi beena teoloji, ne tudi bamanye ne Yèyè nngènzàmpèkààtù.”

¹⁷⁴ Mpindyewu muntu awu kavwaku mufwanyine kuvila dīyi dyabo adi to, kadi cyakambaye bulelela ncyôci eci, mu ngaakwilu mukwabo: “Piikala—piikalaYe ngènzàmpèkààtù ne mwenze cyôci eci, kadi mbwalu kaayi ebu’s nwènù balumyana? Mbwalu kaayi ebu nwènù bônso aba?” Nwamonu anyi? Yèyè ne: “Yèyè ikale ngènzàmpèkààtù, anyi to, mêmè ncyèna mumanye to, ncyèna mêmè mwa kwamba aci to. Kadi cintu cimwepele cīndi mumanye ng’eci ne, kacya kwônso eku mvwa mpofo, mpindyewu nkaadi mmona.” Civwaye munkaci mwa kwenza aci ncinyi? Ūvwa mushindikiiibwe. Ncya bushuwa. Ūvwa munkaci mwa kushindikiiibwa. Cintu kampanda civwa cimwenzekele. Buumuntu bwende bwakashintuluka kuumuka ku midimà kuya ku bukênkè, kuumuka ku bufofo kuya ku lumònò.

¹⁷⁵ Nenu muntu udi mulediibwe kudi Nyuma wa Nzambi, uvwaku musangu kampanda ne cimwenkelu cya difwana dya Nzambi, uvila Dīyi dyadi, ne bukole bwadi, kadi bwa kwamba ne: “Matuku a bishima akaadi mamane kupita,” padiye ulediibwa cyakabidi, mmufwanyine kwikala kayi mumanyi wa dibàla to, mmufwanyine kwikala kayi mwa kuCyumvwija to, kadi mmuCītàbùjje. Bu mudi. . .

¹⁷⁶ Bu bānà beetu baa balume ne baa bakaji baa bafiike badi kaaba aka aba mwa kumfwilaku luse bwa pāndi ngamba bwalu ebu, mwaneetu mukulume mwīmpè wa bafiike mu Sud mwamwa, baakalonda bwalu bukesè bwende yèyè, bamba ne

ùwva mwambule Bible kadi pende kayi nansha mwa kubala dîna dyende to. Ki awu kwamba ne: “Mose, cyûdi mwambwile mwine Bible awu ncinyi?”

Yêyè ne: “N’Dîyi dya Nzambi.”

Kwambabo, ee, kwambabo ne: “Udi muMwitabuuje anyi?”

¹⁷⁷ Yêyè ne: “Eyowa’s, mukalenge, ndi muMwitabuuje cya bushuwa.” Yêyè ne: “Ndi mMwitabuuja kubangila anu ku ‘cizubu’ too ne ku ‘cizubu’ cikwabo, ne ndi ngiitabuuja ne ciine ‘cizubu’ aci kabidi, bwalu Cidi ne myaku mifundaPu ne ‘Bible Munsantu.’”

¹⁷⁸ Bôbò ne: “Mmunyi mùdi umanya ne Yêyè m’Bible Munsantu?” Bôbò ne: “Mmunyi mùdi umanya mudiYe munsantu?”

¹⁷⁹ Yêyè ne: “Ndi muMwitabuuje paanyi anu nanku. Kwajiki.” Ki cyônsò civwa cikengela bwa yêyè kwikala naaci. Ûwva muMwitabuuje pende anu nanku. Kavwa mumanye ne mbwa cinyi to, kadi ùwva muMwitabuuje.

¹⁸⁰ Kumwambilabo ne: “Mose, udiku, udiku mufwanyine kwenza cintu kana cyônsò cidi Bible awu mwambe bwa kwenza anyi?”

“Eyowa’s, mukalenge.” Yêyè ne: “Piikalabi ne Bible ngudi mwambe nanku, mêmè ndi mufwanyine kucyenza.” Ki bwalu abu’s.

¹⁸¹ Awu ne: “Eyo, Mose.” Yêyè ne: “Mpindyewu, amba tûng, cimanu cya mabwe cyacya, bu Mukalenge mwa kukwambila bwa kutupika kupicila mu cimanu cya mabwe cyacya, udi mufwanyine, mmunyi mùdi mufwanyine kutupika kupicila mu cimanu cya mabwe?”

¹⁸² Yêyè ne: “Bible mmwambeku bwa Mose kutupika kupicila mu cimanu cya mabwe cyacya anyi?”

¹⁸³ Awu ne: “Kadi bu Nzambi mwa kwakula neebe ne kukwambila bwa kutupika kupicila mu cimanu cya mabwe?”

Yêyè ne: “Yêyè mwikale Nzambi, ne Yêyè mungambile bwa kutupika, ndi mufwanyine kutupika.”

¹⁸⁴ Awu ne: “Mmunyi muwapicila mu cimanu cyacya kamuyi ditubu?”

¹⁸⁵ Yêyè ne: “Yêyè mwikale Nzambi, mMufwanyine kwenzamu ditubu piikala Mose mufikepu.” Nanku aci’s ncy a bushuwa. Cya bushuwa!

¹⁸⁶ Petaku dikima dya kwangata Dîyi dya Nzambi ne kwimana kwaka kadi kwamba ne Didi nanku! Mukaji mukese mubinduluke mukwate ne bya luse ewu. Udi wela meeji ne neafwe, ne maalu makwabo ônsò mmamwende kabesa, nwamonu’s. Kwakufwa to! Udi wamba ne: “Mmunyi mùndi mwa kwenza aci, Mwaneetu Branham?” Angata anu Dîyi

Dyende wimanePu anu musangu umwe cyanaana, wamonu's. Imanyina pa Dìyì adi, umone cidì cyènzekà. Ambila dyabulu ne mmwena mashimi. Wèwè ukaadi mu cikondo cya mukaji kaciyi uya ku mashi bidimu byònsò ebi, udi ne bidimu bitwe ku makumi ataanu ne mwandamutekete. Nenku kosoloka ne cintu aci, ndyabulu awu! Angata Dìyì dya Nzambi wámbe ne: “Ku mibundabunda Yende ndi mwondopiibwe,” kadi umone cidì cyènzekà. Dìbà adi neulekele kudyambidila mùdì ne dĩaamà dya mwoyi ne bikwabo byònsò. Kwèna ne dĩaamà dya mwoyi ne bintakanyi byònsò abi to. Mmashimi. Kwèna naadi to. Itabuuja wèwè anu Dìyì dya Nzambi cyanaana. Neya bushuwa.

¹⁸⁷ Paudi ulediibwa cyakabidi, Nzambi udi ukushindika. Ki mùtù Nzambi ushindika bufuki Bwende bwònsò. Cinyi? Ku mamuma abo. Ki mudiYe ushindika mudimu Wende wa bwambi. Neya bushuwa. Basadidi Bende bònsò badi bashindikiibwa mushindu umweumwe udiYe ushindika bufuki awu. Mmunyi mùdì umanya ne mmuci wa pèches? Bwalu wudi wukwama bimuma bya pèches. Mmunyi mùdì umanya ne mmuci wa pomes? Wudi wukwama bimuma bya pomes. Mmunyi mùdì umanya ne mmwena Kilisto? Bimanyinu bya bwena Kilisto bidi bikwamaku, mwoyi wa bwena Kilisto wudi wupatukamu. Mmunyi mùdì umanya ne mmulongeshi? Dìyì didi difumina kudiye. Mmunyi mùdì umanya ne mmuprofeta? Dìyì didi dipicila kudiye, difila bujaadiki, dishindika. Didi didijaadika. Mmunyi mudibi bilwa nanku? Padidi difwa ne divwijibwa dimwe. Neya bushuwa. Patudi tufwa ne tuvwijibwa cifukiibwa cipyacipya mu Kilisto Yesu, cidì cituteeka pamwe ne dibiikila dyetu, tudi tushaala ne dibiikila dyetu. Mamuma a Nyuma adi atulonda patudi basadidi Bende. Patudi tulediibwa cyakabidi, mamuma a Mwoyi wa Kilisto adi atulonda. Neya bushuwa. Mmunyi mùdì umanya ne mmuci wa pèches? Mmukwame bimuma bya pèches. Mmunyi mùdì umanya ne mmwena Kilisto? Ùdi wenza maalu bu Kilisto, ùdi wenda bu Kilisto, ùdi wakula bu Kilisto, ùdi ne nsòmbelu bu wa Kilisto, kumutu kwa mpekaatu, mwikale ne bucimunyi. Ùdi wenza cinyi, wamba ne: “Nwamonu cingénji aci anyi”? Kilisto kaakenzaku nanku to. Yèyè uvwa ufila butumbi bwònsò kudi Taatù. Neya bushuwa. Ki mushindu wùdì ucimanya. Ku mamuma abo nkunwabamanyina. Ncinyi cidì ne cya . . .

¹⁸⁸ “Bulelela, bulelela, Ndi nkwambila ne, muntu yèyè kayi mulediibwe cyakabidi kèna nansha mwa kuumvwa Bukalenge bwa Nzambi to.”

¹⁸⁹ Pa nanku kī mmukenji wanyi wa Cidimu Cipyacipya patukaadi pa dībà dikumi ne ibidi ne citupa edi, anyi pa dībà umwe kushaale tusunsa makumi abidi apa to, kadi mubelu wanyi nkùdì wèwè, wèwè mwena Kilisto, wèwè udi munange Nzambi awu. Paudi ulwa ku cyoshelu cya cyamu cya kabanda cya cilumbulwidi cya Nzambi, ne muswe kulediibwa

cyakabidi, ùdyǎdijè anu wêwè mwine mwaba awu. Kutekemenyi ne neujuuke cyakabidi to, ufwǎfwa. Ki ndekeelu webe nyêyè awu. Kwajiki. Paudi kuyi ucyenza to, paudi kuyi udyumvwa bu ne udi mwa kwenza aci to, kudidingi, kwidikiji waciteeta to, kabyakukumbanaku to; ne ndondo yònsò wa mwoyi, ne meeji matooke ònsò. Ne mabeji mafunda makwabo matwe ku dikumi pa dileesona edi kaaba aka, anyi mapite apu, Mifundu pa yôyi, ndi mbishiya's. Kadi ùdyǎdijè wêwè mwine pa cyoshelu cya cyamu cya kabanda cya cilumbulwidi cya Nzambi apu, nenku ushaale mufwe ku maalu a pa buloba anu muvwa Kilisto mufwe amu. Nwamonu anyi? Lwâku bu mufwe anu muvwa nyoka uvwa mulumbulwisha mu budimi bwa Edena amu, wâkamana kuleejibwa mu mmwenekelu wa nyoka wa cyamu cya kabanda awu, kakuyi kaamwoyi nansha kaa mafi mu yêyè to. Mwoyi wende wònsò uvwa muye. Kilisto ukaavwa kayi ne mwoyi to, baakaMutuulula ku nkuruse e kuMujjiika ku likita. Ukaavwa—Ukaavwa mufwe. Ne pashiishe Yêyè kubiishiibwa bwa dibingishiibwa dyetu. Ne twètù twâkafwà ne Mwânà wa mukooko wetu pa cyoshelu apu, ne tudi babiishiibwe cyakabidi, bwa . . . mu dibingishiibwa Dyende. Tudi bamanye munyi? Bwalu Mwoyi Wende wâkaMubiishà ku ngiikadilu wa mufwe awu awu, Mwoyi umweumwe awu udi utubiisha ku ngiikadilu wetu wa bafwe wa pa buloba, utubweja mu cifukiibwa cipyacipya mu Kilisto Yesu, ne dîbà adi ku Nyuma Mwimpè tudi batwibwe citampi mu Bukalenge bwa Nzambi too ne ku dituku dya bupikudi bwetu.

¹⁹⁰ “Bulelela, bulelela, Ndi nkwambila ne, muntu yêyè kayi mulediibwe cyakabidi kèna mwa kuumvwa Bukalenge bwa Nzambi to.” Kuteeci bwa kuBuumvwa to. KwakuBuumvwaku to. Yesu mmwambe ne kwèna mufwanyine kucyenzaku to. ÙBwītàbè anu cyanaana, ùBwītàbè mushindameene pa Diyì Dyende.

¹⁹¹ Mpindyewu kubwedi bu mpofu, wamba ne: “Éyi Mukalenge, mpèèshèku disaluka” to. Kwambi ne: “Mukalenge, ndi nKwambila” to. To. Amba wêwè anu ne: “Mukalenge, nshipè, patula maalu a pa buloba munda mwanyi. Mêmè—mêmè—mêmè nciidi anu munange bintu bya pa buloba.” Ncyèna nswa kwamba bufuki, dibwela dya dîbà ne kuulu kwîmpè, ne bintu bya mushindu awu to, abi kî mbîndî ngamba to. Ndi mêmè mutume meeji ku dyalakana, bukooya, ndongolwelu wa buloba. Bintu byònsò bya pa buloba ebi. Anu, bidi anu bifwa, bidifwila anu nunku, nenku kuciya ne. . . kabiciya kabidi bikukwata to. Bidi bishaala bikununkila bibi ne: “Uh, ncyèna anu ngumvwa mudi bantu basòmbèlemù to!” Wela mbila mikole. Paudi utamba kubimona, ki paudi utamba kuumvwa bikwenza bibi! Eyowa's, mukalenge. Kwèna mwa kudya cibanga pa byòbì abi to. Kakwena kaaba kaa kudiila cibanga to. Kakwena kaaba kaa wêwè kudibwejamu padimu maalu a pa buloba to. Ukaadi

mufwe ku bintu abi. Nenku, mumane kufwa ku maalu a pa buloba, mmunyi mùdì paanyima mwa kulwa kuswikakana cyakabidi ne bintu bya mwömò? Kwèna mwa kucyenzaku to. Pa nanku kwenjiku nanku to. Fwaku wèwè ku bintu bya pa buloba.

¹⁹² Mukalenge anubeneshe. Ikalaayi beena Kilisto balediibwe cyakabidi. Lediibwayi cyakabidi, pa dībà adi kabyakukengela bwa nwènù kwikala nwamba ne: “Ncintu cikole menemene,” nwènù bakaji, “bwa mêmè kulekela nsuki yanyi yileepa” to. “Ncintu cikole menemene bwa kulekela ciiji cyanyi kuyaci,” nwènù balume. “Balumyana, bikengela anu ngambile mukajaanyi. Pândi mmupeta, balumyana wa yaaya, s’ndi mmunyukulula ngamba ne: ‘Ndi mumanye ne ndi mwena Kilisto, kabivwa bikengela bwa mêmè kwenza cyôci eci to, kadi bwikila mukana mwebe amu usombe panshi.’” Huh-uh, kwenjiku aci to. Nwamonu anyi?

¹⁹³ Neujingeku kumona cikondo cyûdì mwa kwikala mumwele diboko kunshingu, wamba ne: “Munanga wanyi, aci kaciyena cikumbana bwa mwena Kilisto to.” Awu’s ki mushindu wûdì muswe kwikala, kî mmwômò anyi? Udi mwa kwikala mushindu awu. Wamonu anyi? Ne padi muntu ukutapa dipi ku ditama dya luseke kampanda, kabiyi bikengela bwa wèwè kumusunsulula ne keele kaa mu mpaaya to. Nwamonu anyi? Padi muntu ukutapa dipi ku ditama dya luseke kampanda, amba ne: “Mwaneetu, ciwènzèdì nanku ncinganyi?” Nwamonu anyi? Ki bwalu mbwòbù abu’s. Bwena Kilisto’s ki bwòbù abu. Padi muntu ukwamba cintu kampanda cya cibi, pamutu paa kuteeta kucivwija cintu cinene cya ne bantu lwâyì numone, udifinde uye mwaba kampanda wâmbè ne: “Taatu wa mu Dyulu, muntu ewu’s ngwa cifwaka. Ndi ndomba bwa Wèwè kuumushaku nyuma awu mu yèyè. Kumulekedi wenza nanku to. Ndi ndomba bwa Wèwè usungileku mwoyi wende.”

¹⁹⁴ Kùcyâmbi ne: “Mukalenge, ndi mumanye ne kabivwa bikengela bwa mêmè kucyamba to.” Ee, s’udi mufwanyine kubenga kucyamba ne mishiku, kadi ucyambila mu mwoyi webe amu. Nwamonu anyi? Mwoyi webe ngudi ne bwalu, wamonu’s. Paudi mulediibwe cyakabidi ku Nyuma wa Nzambi, mu bulelela wèwè udi unanga muntu yònsò. Mpindyewu cyûdì unanga kî ngenzelu yende ne bintu bya bu nanku to, abi kwèna ujinga kubyabanyangana nende to. To, mukalenge. Shaala kule ne bintu bya pa buloba, kadi udilame anu kuyi katoba to. Ne mushindu umwepele udibi bikengela bwa wèwè kucyenza, cidì cifumina munda citangile pambelu, byenze mudi nkuci ulongolola masala ende, nudi numona’s. Kabitu bikengela bwa yèyè kuàlongolola, wamba ne: “Mpindyewu, leelu ndi ne cya kukupula byònsò ebi” to, ne pashiishe mushindu awu. To, yèyè ùdì ne mafuta munda mwende amu bwalu yèyè nnkuci, àdì àmulamà anu mukezuke. Nwamonu anyi? Aci ncyà bushuwa.

¹⁹⁵ Kanwenaayiku baswe kwenza nanku anyi? Kanwenaayiku baswe kuMwakidila mushindu awu anyi? Ki dyanyi dinuswishisha ndyôdi adi dya Mulaadilu wa Cidimu Cipyacipyaci eci. Ndi nswishisha tabernacle mukese ewu. Mushindu mwine wûndi mununange's, mushindu mwine wûndi munange kasumbu kakese kaa bantu aka's we! Mushindu mwine wûntûku muswe kubwelamu cikondo kampanda, kwendela mu citanda eci, ne kubandilaku anu cyanaana. Nudi bamanye cîntû njingajinga misangu yônsò bwa kumona anyi? Ekeleeziya mûle tente ne Nyuma, udi mpekaatu kayiku mufwanyine kusemena nansha pabwîpî nende to. Padi anu cidimba cimwe cyenze cintu kampanda cya cibi, Nyuma mufwanyine kucyelela lubila dyakamwe. Mmufwanyine kuumvwa diciina dya kudisangisha ne beena Kilisto kumpala kwa kucitonda ne kucilongolola, bwalu mbafwanyine kumwelela lubila mu disangisha amu panwadisangisha. Nudi numona mwaba awu, aci kî ncifwanyineku kwikala cya cisankisha anyi? Dibà adi padi mukooya ubwelamu ne ùsòmba munkaci mwenu, katanci aka, Nyuma Mwîmpè wakula mu mushindu wa usokolola maalu masokome a mu mwoyi wende, nwamonu's, umwambilawu. Mpindyewu, cyôci mwa kwenzeka pa umwepele, s'necyenzeke pa mukwabo. Nudi numona anyi? Nwamonu anyi? Nenu bantu bônso munkaci mwa kusambila, nwênù bônso badyênze cimuku, bu muntu umwe, anu muntu umwe menemene, bu mutudi bônso bidimba bya Mubidi ewu mwikale wenda uya kumpala, bônso balediibwe cyakabidi kudi Nyuma wa Nzambi, buujiibwe tente ne Nyuma umwèumwè awu, babatiijiibwe mu Mubidi umwe. Aci kî ncifwanyineku kwikala cilenga menemene anyi? Mpindyewu, tudi mwa kucipeta, Nzambi mmutulayeci. Kadi dyambedi, lufu, dijiikiibwa, ne dibiishiibwa Nende.

¹⁹⁶ Twinyikaayaaku mitu yetu mpindyewu bwa disambila. Kudi kabidi ndambu wa mishwala miteeka kaaba aka.

¹⁹⁷ Nzambi wa cijila, tudi bamanye, Mukalenge, bwa ne... bunsantu bwa kwikala biimane mu mwaba ewu. Tudi bamanye ne tudi mu Nzubu wa Nzambi. Tudimu, baswikakane ne Mubidi wa Kilisto, ùdi mwikale Nzubu wa Nzambi. Bidimba bya Mubidi mbidi bidisangishe pamwe. Kudi ewu mufumine mwaba kampanda, ne mûngà mufumine mu mukwabo mwaba, badisangishe. Nenu leelu ewu, pa dileesona dya kalaasa kaa Dyalumingu edi, divwa dileepa ne dya munenganenga. Kadi, Taatù, mêmè ndi ngiitabuuja ne mbilongolodiibwe kûdi Wèwè, bwa kwikalabi mushindu ewu, bwa twâfikakù ku dyumvwa cidi dilediibwa ne dibiishiibwa dya ku lufu byumvwija. Cidi kulediibwa cyakabidi kuumvwija. Bidi bitukengela, dyambedi bintu bìdì bya kumpala abi, bidi bikengela tufwe bwa kulediibwa cyakabidi. Wèwè kutu ushintululaku Mikenji Yebe to. Mukenji wa bufuki uciidi anu utumanyisha maalu. Mukenji wa bufuki ngwa ne dimiinu dyônso didi ne cya kufwa

bwa kulediibwadi cyakabidi. Nenku tudi bamanye ne, twétu peetu, tudi ne cya kufwa bwa twamona mwa kulediibwa cyakabidi. Nenku bààbûngì menemene, Mukalenge, leelu ewu, ndi ndomba bwa Wèwè kutufwilaku luse, bààbûngì menemene mbeeyemene malabula kampanda adibo bapetepete, adibo balakila mukana bamba mudibo balediibwe cyakabidi. Kadi mamuma a nsòmbelu wabo adi aleeja ne cidi. . . mbakwamine ku mucu mubi.

¹⁹⁸ Aci ki civwa kaanyi kabingila, Taatù, bu múmwà ndyebeja mu dinda emu ne bu Mwaneetu Neville mwa kundomba bwa kutwala Mukenji kampanda, mvwa anu mufwanyine kulongesha kalaasa kaa Dyalumingu cyanaana. Nenku ki bwa cinyi, Taatù, ndi mucyènzè ne—ne dinanga ne mwoyi wanyi wònsò, bwa bantu baamona mwa kumanya ne, kî nkweyemena kaadilabula kampanda kakese kaakapetabo to, kadi kweyemena ne dîsù dikole pa nsòmbelu wabo wa ku dituku ne ku dituku; mushindu udi nsòmbelu wabo mu cikondo cidibo mu ekeleeziya, ne mushindu udi nsòmbelu wabo padi di—dilubakana dinene dibalwila padibo pambelu. Batu banyeenenaku ku Nkuruse bwa dikwacisha padi lutatu lujuka, anyi batu bendela mu nyuma wabo ne meeji abo bôbò biine? Batu bapingaja cipendu ku cipendu patubo babayobola anyi? Ki lukonko elu ndwòlò alu, Taatù. Nenku patudi tumona ne kabyena mwa kwenzekaku to bwa nî nganyi nî nganyi wa kutudi kusungilaye mukwende, ne Nzambi mmusebele njila mukumbanangane, Mulambu udi—udi mukumbane mu byònsò, ne Wòwò awu ki Njila umwepele utudi mwa kulwila. Kî nku ekeleeziya kampanda, twitabaayi kampanda, dingumba kampanda, disaluka kampanda to, kadi ku njila wa Kilisto. Mwakenzekabi bwa muntu wa kumpala, mwakane wâkafwà awu, wakafwila pa cyoshelu pamwe ne mwânà wa mukooko wende. Nenku too ne ku dîbà edi mene, bikengela bwa muntu mukwabo mwakane yònsò afwile pa cyoshelu cya cyamu cya kabanda cya Nzambi, pamwe ne wende Mwânà wa mukooko, Kilisto Yesu. Pa dîbà adi tudi bafwe pamwe Nende, ne babiishiibwe cyakabidi, mu Mwoyi mupyamupya. Enzaku nanku, Mukalenge, bwa mwoyi nansha umwe kaaba aka kawucipangidiku to.

¹⁹⁹ Twelanganepu meeji leelu ewu, Mukalenge, patwalukila mu mapingaja emu, kabidi pa dîbà mwandamutekete ne citupa, bwa kutwadija kaaba aka masangisha a mulongolongo mu kuyiisha kwa diloolo edi. Ndi ndomba bwa Wabeneshaku yònsò wa ku basadidi Beebe diloolo edi ne Mayiisha a bukole, Mukalenge. Enzaku nanku. Swaku bwa misuuka yetu yujiibwe tente. Bantu badi bendeshe mashinyi bafumine ntanta mile bwa kulwa mwaba ewu aba, swaku bwa kwikale. . . bàtambè kuujiibwa ne Evanjeeliyo wa bukole bwa Nzambi mu mulaadilu wa Cidimu Cipyacipya ewu bwa baamona mwa kuumuka mwaba ewu baya ne disanka benda bacyonkomoka. Enzaku nanku, Mukalenge,

mwikale ubapeesha Cyakudya cya nyuma bwa cidimu cilwalwà eci. Enzaku nanku.

²⁰⁰ Utufwileku luse ku matomboka etu, bu mutudi tufwila badi bātūtombokelà luse. Ne Wèwè wākamba ne: “Panwikala nwênù mu mwoyi wenu kanuyi nufwila muntu kana yònsò luse ku matomboka ende to, Taatù wenu wa mu Dyulu pende kaakunufwila luse to.” Pa nanku, Mukalenge, tudi tufwila muntu yònsò luse. Twètù, ku diitabuuja, mu dinda emu, tudi tuteeka misuuka yetu pa cyoshelu, oshaaku katupa ne katupa kònsò kaa nsòmbelu wa pa buloba ukùumusha munda mwetu, Mukalenge. Swaku bwa mwìshì ubande wumukila ku mulambu wetu, Mukalenge, ne wikale mupuuya wa dipemu dîmpè mu mimpempe Yebe. Enzaku nanku, Mukalenge, patudi katuyi tuteeka mwânà wa mukooko mwosha apa to, kadi biikale tuditeekapu twètù biine bu bangènzàmpèkààtù, bwa twètù kwoshiibwa bu bangènzàmpèkààtù, ne kushintuludiibwa mu bânà baa mikooko baa mu dilediibwa dipyadipya. Enzaku nanku, Mukalenge.

²⁰¹ Pashiishe kutulombolu mu diteeciibwa to, kadi utusungile ku bubu; bubu bwa bubeedi, bubu bwa lukòta. Ondopaku muntu ne muntu udi mu citanda emu mu dinda emu. Mubeedi yònsò udi mwa kwondopiibwa leelu ewu, Mukalenge. Ndi ngamba mèyì aa mu Dîná dya Mukalenge Yesu, bwa mikuna yidi yisanganyiiibwa kumpala kwa bantu yumushiibwe yònsò leelu ewu. Piikalaci mbubeedi, piikalaci ndyalakana, piikalaci nkuka ya mikole, piikalaci nî ncinyi nî ncinyi cya pa buloba, swaku bwa cyumuke mu njila ne DĪyĪ dya Nzambi dibwele ne dimweneshiiibwe mu nsòmbelu wabo. Tùsùngilèku ku bubu; bwalu Bukalenge mBwebe, Mukalenge, ne bukole, ne butumbi, bwa kashidi. Amen.

Ndi muMunange, ndi muMunange
Bwalu Yèyè wakannanga kumpala
Ne wakampetela lupandu
Ku mucu wa Kalvariyo.

Mpindyewu labulanganaayi ku cyanza muntu ne mukwende.

Ndi muMunange, ndi . . .

Kudimuka anu cyanaana ku luseke lwebe aku, wámbe ne: “Wetwawu, mwaneetu wanyi, wetwawu!”

Bwalu Yèyè wakannanga kumpala
Ne wakampetela lupandu
Ku mucu wa Kalvariyo.

Tungunuka ne kwimba cisanji.

²⁰² Ndi muswe kwela yònsò wa kunudi twasakidila bwa musangeelu wenu cidimu cyápici eci. Pàmwāpa nēnyiiishè Mukenji wanyi diloolo edi, bu Mukalenge mwa kwanyisha, pa

dìbà mwandamutekete ne citupa. Ndi njinga kwela Charlie ne Nellie twasakidila, ne Rodney ne mukajende, bwa musangeelu wabo, mu mùvu wa ditwa dya buluwà pâmuvwà mukuye, bavwa bangangate anu bu ne mvwa tatwábò anyi mwanaabo wa balume. Ne nwênù bônso bavwa ne musangeelu wábúngì kúndì abu, twasakilaayi. Mwaneetu wa balume ne Mwaneetu wa bakaji Dauch, ne Mwaneetu Wright, ne Mwaneetu Ben kabidi, ne bàábúngì, nwênù bônso—bônso abu, Mwaneetu Palmer ne, nudi bamanye's, nwênù bônso baa ku Géorgie abu, bônso baa mu nyungulukilu mu myaba yônso amu abu, twasakidilaayi.

²⁰³ Byôbì biine, tatwëndè wa Margie, bavwa babiikile makeelela awu bamba ne ùvwa ùsaama. Margie ne Rodney badi—badi kaaba aka anyi? Kabeenapu anyi? Mukulumpe awu udi bishi? [Mwaneetu kampanda wa balume mu disangisha udi wamba ne: “Mmufwanyine kwikalaku anu bîmpè ndambu.”—Muf.]

Twánjàayi anu, bituulubituulu, tusambilaayi.

²⁰⁴ Taatù wa mu Dyulu, kukaadi ndambu wa mbingu mvwa musòmbe mu lutanda lukese lwa ku musoko lwa kwaka mu njila wa ku Kentucky wawa. Taatù kampanda mukulumpe wa mvula yábúngì uvwa musòmbe kuntwaku ne cinsalabeeta pambidi, ne muteelu wende wa bleu mutookoloke, mwikale uzakalala. Mémè kumukwata ku cyanza ne kumona ne ùkaavwa wenda useemena ku ndekeelu. Maamù mukese mukulakaji kumbiikidilaye mu nzubu bwa kudyaku ndambu wa mampa ne nsupu wa munyiinyi. Mukalenge, civwabo baneemeka civwa anu n'Diyi Dyebe. Mpindyewu nyêyè ewu mwaba ewu wamba kutuula nkinda, ùkaadi wamba kutushiya. Kumulekediku ùfwa ngènzàmpèkààtù to, Mukalenge. Pàmwäpa cilema ncyetu. . . cya musadidi Webe, Mukalenge, cilema aci. Mukulumpe mukwate ne bya luse awu, kaii mumanye cingà cintu to anu kubundulula buloba ne kulaabuluka bwa kudiisha bânà bende, kadi mémè kusangana mu yêyè mwikale nyuma mwîmpè wa kalolo. Kumulekediku ùfwa ngènzàmpèkààtù to. Mwanende wa bakaji ng'umwe wetu, Mukalenge. Ne mushindu mwine udi Margie mukulumpe mukese ewu, tukaaya tukese atu tusaama, ne mushindu mwine udiye mumbeeje ne muditacisheku bwa kundongolwela bulaalu bwa mémè kulaala kuntu kwaka, ne didya dya—dya dinda ku meesa, ne yêyè ne Nellie ne Charlie ne bônso baa kudibo abu, maamù Cox. “Ne yêyè uvwa udila,” mwâmbìbo, “ku telefone. Tatwëndè ukaadi ufwa.” Mwine awu's uvwa ntatwëndè.

²⁰⁵ Mukalenge, lwâku ku ntenta wa mbombone awu anu mpindyewu ewu, kukookolu ku yêyè ntenta awu to, kadi ku ntenta wa ciibi cya mwoyi wende awu. Pàmwäpa bamwe baa kutudi kî mbakumbaje mudimu wetu wa kuya kudiye aku to, Mukalenge. Bamwe baa ku basadidi Beebe bakwabo, pàmwäpa mu matuku a bunsonga bwende pacivwa meeji ende mu wôwò, pàmwäpa ncilema cyetu twètù, Mukalenge, bwa ne katuvwa bamuswishishe to. Nanku tufwileku luse, Mukalenge,

ne umwangateku umubweje mu Bukalenge Bwebe. Enzaku nanku, Taatù. Tudi tumulambula kùdì Wèwè mpindyewu. Ne bu byôbì mwa kwenzeka, anyi biikale mu ndongamu Webe munene, bu Wèwè mwa kumujuulululaku, Mukalenge, pàmwăpa bamwe baa kutudi nebapeteku mpunga wa kwanji kuyiikilanganaku nende. Nansha nanku, dilomba dyetu mbwa musuuka wende, Mukalenge, bwalu wôwò awu newikale ne cya kwenza lwendu mu katanci kakese menemene emu, mudibi bimweka, lwendu lwa mazuwa lwa kuya kabwela mu mwaba udi kawuyi mumanya to, kaa, kaàyi ne mwendeshi to, yêyè kayi ne udi mwa kumulombola mu dikapicila dya mu mabungibungi ne mafwima makole mwamwa. Yêyè's neajimije njila wende, Mukalenge. Swaku bwa Mwendeshi wa mazuwa udi mumanye njila awu, alweku kudiye mu dinda emu, yêyè apayike lwongo lwa mazuwa ende makese awu ku luseke lwa mazuwa a kale a Siona awu. Paasaye lwendu, neikale mutwishiibwe ne neakasabuke mu dikubiibwa dyônsò. Enzaku nanku, Taatù. Tudi tumulambula kùdì Wèwè mpindyewu, mu Dîna dya Yesu Kilisto. Amen.

Ndi muMunange, ndi muMunange

Twèlàayi byanza byetu muulu.

Bwalu Wakannanga kumpala

Ne wakampetela lupandu

Ku mucu wa Kalvariyo.

²⁰⁶ Diloolo edi nênditàcishè bwa kutamba kuyaku lukasa ndambu ne Mukenji, mûngênji mu dinda emu emu. Mpindyewu udifinde uye. Mvwaku mwa kujinga kuya neenu bônsò kwanyi kumbelu, kunupeeshaku bônsò didya dîmpè dya mu nkankala emu. Mvwa mufwanyine bushuwa kucyenza bu ne mvwa ne mushindu. Kadi ndi ntekemena ne Mukalenge udi unupeesha cya—cyakudya cilelela, mu ngaakwilu wa nyuma, mu bwîmpè Bwende ne luse, bwa nwacimonaku ne nwâkolakù too ne mu cipidi cipwangane cya Yêyè unudi banange awu, Musungidi wenu, Yesu Kilisto. Mpindyewu patukaadi tupatuka mu citanda emu, ne tujuukila kuulu bwa disambila, dya kututangalajangana naadi, tudi baswe kwimba musambu wetu, ne ikalaayi batwishiibwe ne nudi nucitumikila: *Angàtà Dîna Dyà Yesù Wëndè Naadi*. [Mwaneetu Neville udi wamba ne: “Ndi ne dimanyisha dîndì muswe kufila.”—Muf.] (Cinyi? Nda ukatangalaje bateeleji.) Mpindyewu, netwikale mwa kufila dimanyisha anu mu katanci kakese emu, tudi ne dimanyisha patudi anu tujikija kwimba musambu wetu awu apa. Eyo.

Angata Dîna dya Yesu wëndè naadi,

Wèwè mwânà wa kanyinganyinga ne dikenga;

Nedikupe disanka ne busambi,

Nda naaDi kwônsò kûyaaya.

Dîna dya mushinga, Éyi dya bupole be!

Ditekemena dya buloba ne disanka dya . . .

Mukalenge Yesu, ondopaku bantu aba, mu Dîna dya Yesu.

Ditekemena dya buloba ne disanka dya . . .

Angata Dîna dya Yesu wëndè naadi,

Bu Ngabu ku buteyi bwònsò; (Teelejaayaaku mpindyewu, ne ncinyi.)

Pààkujìngà mateeta ku nseke ne ku nseke, (Udi wenza cinyi?)

Nungana anu Dîna dya Cijila adi mu disambila.

Dîna dya mushinga, Éyì dya bupole be!

Ditekemena dya buloba ne disanka dya Dyulu;

Dîna dya mushinga (Dîna dya mushinga), Éyì dya bupole be!

Ditekemena dya buloba ne disanka dya Dyulu.

²⁰⁷ Mpindyewu vulukaayi ne, ndi ngiitabuuja ne Yesu Kilisto udi wambila muntu yònsò cyòcì eci, pa bidi bitangila Dilongesha Dyende dya nzànzànzà adi ne: “Muntu yèyè kayi mulediibwe kùdi mâyi,” Dîyì ndyòdì adi, dyoweshiibwa dya ne mâyi ku Dîyì, “ne kùdi Nyuma” (udi mwikale Nyuma Mwîmpè, Nyuma Mwîmpè mwikàle ùshindika Dîyì), “kêna mwa kumona Bukalenge bwa mu Dyulu to.” Nudi nwitabuuja aci anyi? Nwamonu anyi? “Kudi mâyi,” dyoweshiibwa dya ne mâyi ku Dîyì, Dîyì ne Bulelela, Yèyè udi Bulelela. “mâyi ne Nyuma,” Nyuma mwikàle ùlwa ne Dîyì, bwa kushindika Dîyì, wenza bwa Nzambi ikale ne mwoyi munda mwanyi, nwamonu’s, “katwena mwa kuumvwa Bukalenge bwa mu Dyulu pàdì aci kaciyi cyenzeke to.” Pashiishe pakaadi aci cibanga kwenzeka, ki patudi tumona Dîyì munda mwetu, balediibwe kudi Dîyì ne kudi Nyuma Yèyè mwine, uDimwenesha, kayi undombola *kule* ne Dîyì to; Nyuma udi undombola *ku* Dîyì, ne Dîyì diikale ne mwoyi munda mwanyi, dimwenesha Nzambi mu nsòmbelu webe! . . . “kwadyakuumvwaku Bukalenge bwa Nzambi to ne kwadyakubwelamu to nansha bya munyi.” Nzambi anubeneshe.

Mwaneetu Neville.



UDI NÈ CYÀ KULEDIIBWA CYÀKÀBÌDÌ LUA61-1231M
(You Must Be Born Again)

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu dyalumingu mu dinda, mu matùkù 31 a ngondo wa dikumi ne mwibidi, cidimu cya 1961, mu Branham Tabernacle mu Jeffersonville, Indiana, U.S.A. Ndyumusha pa mukaba wa mēyì ne dituuta ku cyamu mu kaabujima kààdì mu Anglais. Nkudimwinu wa mu Ciluba ewu mmutuuta ku cyamu ne mwabanya kùdì Voice Of God Recordings.

CILUBA

©2021 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org